

ГОМАН БАРЫСАЎШЧЫНЫ

Крушына: уздым і занядобанне

- ✓ ад фальварка да маёнтка;
- ✓ асобы, якія звязаны з Крушынай;
- ✓ вострасюжэтная гісторыя;
- ✓ шматлікія невядомыя факты.

Чытайце на старонках **6-7**

Адукацыйныя стратэгіі Барысаўскага раёна

29 жніўня ў гарадскім палацы культуры адбылася канферэнцыя працаўнікоў педагагічных устаноў раёна "Адукацыйныя стратэгіі Барысаўскага раёна: здароўе, інтэлект, творчасць, патрыятызм".

З аналізам вынікаў працы педагагічных устаноў раёна ў мінулым годзе выступіў начальнік аддзела адукацыі Жэжа Аляксандр Аляксандравіч. Сярод шматлікіх дасягненняў ім былі названыя недахопы, над якімі трэба будзе працаваць у будучым годзе. Прыкра, што не хапае месцаў у дашкольных установах, а таму колькасць дзяцей у групах павялічылася. Па-ранейшаму высокі ўзровень дзіцячай злачыннасці і п'янства.

На сцэну былі запрошаны маладыя спецыялісты, іх прыехала па размеркаванні нямала, але мужчын традыцыйна было толькі некалькі чалавек.

Павіншаваць педагогаў прыйшлі старшыня Барысаўскага раёна і адукацыйнага камітэта Уладзімір Уладзіміравіч Мірановіч, начальнік аддзела кіравання адукацыяй Менскага абласнога выканаўчага камітэта Соф'я Пятроўна Філістоўна, дэпутат Палаты прадстаўнікоў Віктар Аляксандравіч Гумінскі. Яны ж уручылі ганаровыя граматы лепшым педагогам.

Адбыліся выступленні з перадавога вопыту і, урэшце, прыняцце рэзалюцыі канферэнцыі. Мерапрыемства завяршылася канцэртамі творчых калектываў устаноў адукацыі.

Канферэнцыя педагогаў як бы дала пачатак новаму навучальнаму году. Якім стане ён для педагагічнай грамадскасці, пакажа час.

Міхась Пучыла

Апошнія
падзеі на
Барысаўшчыне **1-3**
стар.

Экалагічная
старонка **4**
стар.

Дрыгба –
Светлы Гай **5**
стар.

Савецка-польская
вайна на
Барысаўшчыне **8**
стар.

Загадкавы камень **9**
стар.



Помнік на
Бярэзіне,
народжаны двойчы **9-10**
стар.

Лясы нашага краю
багатыя на грыбы, ягады і на шмат што яшчэ...
Знаходжанне ў лесе дае радасць, супакой душы.
Чаму ж мы іх засмечваем, вынішчаем?



На поўдні Барысаўшчыны

Газета "Гоман Барысаўшчыны" запрашае да супрацоўніцтва зацікаўленых асобаў, навучальныя і іншыя установы ў падрыхтоўцы матэрыялаў на гісторыі вёсак і мясцовасцей нашага краю.

Прагучаў першы званок

1 верасня ва ўсіх навучальных установах Барысаўшчыны прагучаў першы званок.

У Барысаве ўпершыню распачнуць навучанне больш за дзве тысячы вучняў і навучэнцаў у 18 школах, трох гімназіях, агульнаадукацыйным ліцэі, чатырох калед-

жах, прафесійным ліцэі. На жаль, сярод усіх іх на роднай мове адукацыю можна атрымаць толькі ў адной з гімназіяў.

Служба інфармацыі "ТБ"

Пазбаўляемся ад дробных грошай

З першага верасня ў Беларусі спыняецца выпуск банкнотаў Нацыянальнага банка Рэспублікі Беларусь наміналам 10 і 20 рублёў.

У абароце такія купюры застаюцца ўключна па 28 лютага 2013 года. Пасля таго да 30 верасня 2013 года іх можна будзе абмяняць у неабмежаванай колькасці ў любым банку на купюры вартасцю 50 рублёў. З 1 кастрычніка 2013 года па 31 сакаві-

ка 2014 года гэта можна будзе зрабіць толькі ў Нацыянальным банку Рэспублікі Беларусь. З 1 красавіка 2014 года прыём купюр 10 і 20 рублёў спыняецца і яны будуць лічыцца несапраўднымі.

Служба інфармацыі "ТБ"

Чытайце ў наступным нумары:

"Чырвоныя сокалы" над Бярэзінай

У матэрыяле распавядаецца пра тое, што ўвясеньні ў 1920 годзе сабой паветраны флот т.зв. чырвонага войска і войска польскага, пра тых баі, якія яны вялі ў нашым краі. Тэкст ілюструецца ўнікальнымі тагачаснымі фотаздымкамі, якія зроблены на Барысаўшчыне.

Барысаўскі турэмны замак

Распавед пойдзе пра турэмны замак у нашым горадзе, які быў набудаваны ў сярэдзіне XIX стагоддзя, яго планіроўку. Чытачы даведваюцца, колькі накой прадугледжвалася для розных арыштантаў, для якіх гаспадарчых службаў меліся адмысловыя памяшканні, што яскрава сведчыць пра тагачасны бытавы ўмовы ўтрымання вязняў.

З матэрыялаў наступнага нумара чытачы нашага выдання даведваюцца, да якіх нечаканых вынікаў прывялі працяглыя судовыя працэсы вакол маёнтка Мезенцавай у Крушыне, пра малавядомыя звесткі, якія звязаны з помнікамі на Барысаўшчыне, прысвечанымі вайне 1812 года і шмат што яшчэ.

Спецыяльныя фотапаслугі

Рэдакцыя газеты "Гоман Барысаўшчыны" аказвае арганізацыям і ўстановам спецыяльныя фотапаслугі: вырабленне высаканасных электронных і звычайных здымкаў пры любых, у тым ліку і неспрыяльных, умовах (начная здымка, здымка мікрааб'ектаў і інш.)

т. 8(029)615-32-77

Ад нумара да нумара

Прызнанне

3 25 па 29 чэрвеня ў Магілёве прайшоў чарговы (сямнаццаты) фестываль духоўнай музыкі "Магутны Божа". У ім прынялі ўдзел калектывы з адзінаццаці краін. Наш горад на ім прадстаўляла народная харавая капэла "Светач" (святочны хор прыхода храма Дзмітрыя Данскога). Па выніках выступлення барысаўцы занялі трэцяе месца і атрымалі дыплом лаўрэата.

Юбілей

1 ліпеня адначасова са святам горада быў адзначаны 910-гадовы юбілей заснавання Барысава. Асноўныя святочныя мерапрыемствы прайшлі на плошчы перад гарадскім Палацам культуры.

Фестываль

3 ліпеня ў Барысаўскім гарадскім парку прайшоў моладзевы фестываль вулічных танцаў "Borisov region electro". У ім прынялі ўдзел 12 танцораў. Пераможцам быў прызначаны Дзмітрый Быкоўскі, другое месца дасталася Івану Грахаваску, трэцяе — Арыёму Кароткіну.

Аўтапрабег

19 ліпеня праз Барысаў прайшоў міжнародны аўтапрабег "Ад акіяна да акіяна". Яго мэта — падтрымка каштоўнасцяў традыцыйнай сям'і, шлюб, мацярынства.

Удзельнікі аўтапрабегу збіраюцца пераадолець шлях ад Ціхага да Атлантычнага акіяна праз тэрыторыю 20 краін. З сабой яны вязуць абраз Маці Боскай Чанстахоўскай. У нашым горадзе ён быў часова ўстаноўлены на плошчы перад гарадскім Палацам культуры, дзе адбыліся асноўныя мерапрыемствы на сустрэчы ўдзельнікаў аўтапрабегу, праведзены малебен. Пасля таго ў Палацы культуры прайшла навукова-практычная канферэнцыя "Дэмаграфічная дынаміка і дэмаграфічны патэнцыял Беларусі".

Рэканструкцыя

Напрыканцы ліпеня ўдзельнікі барысаўскіх клубаў ваенна-гістарычнай рэканструкцыі "Дняпроўскі пяхотны полк" і "Азоўскі пяхотны полк" прынялі ўдзел у рэканструкцыі бітвы пры Грос-Экаў (г. Іецава, Латвія). Усяго ў ёй прыняло ўдзел больш за 200 уніфармістаў з Латвіі, Літвы, Беларусі, Расіі, Германіі і Чэхіі.

Фільм

У жніўні на Барысаўшчыне праходзілі здымкі эпизодаў фільма "Тайга". Яны праводзіліся ў Барысаве і Чэрнеўцы. Рэжысёр фільма Аляксандр Канановіч. Мяркуецца, што ў пракат стужка выйдзе сёлета ў лістападзе.

Пераход

21-22 жніўня на Барысаўшчыне знаходзіліся ўдзельнікі коннага пераходу "Масква-Парыж 1812-2012", які прысвечаны 200-годдзю Расійска-французскай вайны. Яго ўдзельнікі — расійскія казакі.

21 жніўня ў Лошніцы адбылася ўрачыстая сустрэча ўдзельнікаў пераходу, 22 жніўня яны правялі ў Барысаве, наведвалі Студзёнку, Брылі.

Поспех

Барысаўскі футбольны клуб "БАТЭ" пасля нічыі ў матчы ў адказ з клубам "Ханазлем" у чарговы раз выйшаў у групавы этап Лігі чэмпіёнаў. Жрэбій выпаў яму гуляць у адной групе з нямецкай "Баварыяй", іспанскай "Валенсіяй" і французскай "Лілем".

Служба інфармацыі "ГБ"

"Традыцыі і сучаснасць"

3 28 жніўня па 11 верасня ў галерэі "З'ява" Цэнтральнай раённай бібліятэкі імя І.Х.Каладзева дзейнічае выстаўка "Традыцыі і сучаснасць", у экспазіцыі якой дэманструецца калекцыя мастацкіх твораў галерэі.

Калекцыя галерэі "З'ява" пачала фарміравацца з 1992 года, калі пачала пастаянна дзейнічаць мастацкая выстава пры зале мастацтваў. Тады было прынята рашэнне прапанаваць мастакам, якія ўдзельнічаюць у выставах, пакідаць па магчымасці, адну карціну ў дар выставачнай зале.

На сённяшні дзень збор галерэі налічвае больш за 80 карцін. Частка гэтага мастацкага фонду пастаянна экспануецца ў фазе 3-а паверхі Цэнтральнай бібліятэкі, а таксама ў іншых бібліятэках горада.

Экспазіцыя выставы прадстаўлена працамі, выкананымі ў розных тэхніках выяўленчага мастацтва. Гэта акварэль, жывапіс, графіка, эскізы, фларыстычны калаж, друк на палатне. Аўтары прац: лаўрэат Дзяржаўнай прэміі РБ Валерый Шкаруба, Народны мастак Расіі Ігар Салдаценкаў, Заслужаны мастакі Расіі Ігар Ступін і Аляксандр Хопкін, сябры Беларускага саюза мастакоў Віктар Бялоў, Мікола Рыжы, Павел Амялюсік, Фё-



"Куток старога горада" (зверху), П.Казявін, пачатак 1990-х гадоў, палатно, алеі.

"Вярнуўся" (зверху справа), В.Бялоў, 1984 год, палатно, алеі.

дар Кісялёў, барысаўскія мастакі Сяргей Лагачоў, Наталля Ганчарова, Мікалай Кісялёў, Станіслаў Баяранка і іншыя. Ёсць і творы маладых мастакоў: выпускніцы Барысаўскай дзіцячай мастацкай школы, лаўрэата Прэзідэнцкай прэміі Лісаветы Гапоненка, навучэнкі Салігорскай мастацкай школы Кацярыны Бяскоўскай, выхаванкі Менскай студыі выяўленчага мастацтва Р.Мая Соф'і Духноўскай.



На выставе шырока прадстаўлены працы ў тэхніцы графікі і жывапісу барысаўскага мастака Мікалая Кісялёва, які нядаўна сышоў з жыцця. Творы мастака ўпрыгожваюць многія ўстановы нашага горада, у прыватнасці, цэнтральны паштамт, некаторыя школы горада. На адкрыццё выставы прысутнічала яго жонка Марыя Васільеўна Кісялёва.

Служба інфармацыі "ГБ"

Арганізацыйныя заняткі

2 верасня ў Польскім доме Звязу палякаў Барысаўшчыны адбыліся арганізацыйныя заняткі ў сувязі з новым навучальным годам.

Для вывучэння польскай мовы ствараюцца дзве групы: для дарослых, дзе будзе выкладаць выпускнік Беларускага ўніверсітэта Уладзімір Пашкевіч, і малодшая, якую будзе весці старэйшая настаўніца польскай, нямецкай і французскай моў Яніна Чыркун. У праграме навучання сёлета будуць больш шырока выкарыстоўвацца тэхнічныя сродкі навучання.

Для тых, хто дасягнуў у вывучэнні мовы суседняй дзяржавы пэўных поспехаў, адкрыты шлях для папаўнення ведаў у польскім інстытуце, што знаходзіцца ў Менску. Але там трэба вытрымаць своеасаблівы экзамен.

На радзе абмеркавання далейшыя планы работы Звязу на 2012 год. Асабліва ўвага надзялялася адзначэнню 200-й гадавіны 1812 года, бо ў ёй удзельнічала нямецкая палякаў, прытым на высокіх камандных пасадах. Так што ў каго на Барысаўшчыне, у Жодзіне, Крупках ёсць польскія карані, могуць смела далучацца да гэтай справы.

Антон Клімовіч,

сябра Звязу палякаў Беларусі

Тутэйшы кнігазбор

Сёлета да 910-годдзя Барысава быў выдадзены рэкламны інфармацыйны буклет "910 лет". Ён мае добрае паліграфічнае выкананне, утрымлівае 28 старонак фармату А4. У ім прыведзена больш за 130 каляровых фатаздымкаў і тэксты, якія напісаны на рускай мове. На жаль, спіс аўтараў буклета не раскрываецца.

Большая частка выдання — 21 старонка — прысвечана тутэйшым прадпрыемствам і ўстановам розных галін эканомікі і сельскай гаспадаркі, адукацыі, медыцыны, культуры, гандлю, турызму, а таксама спорту. На дзвюх з паловай старонках прыведзены кароткія гістарычныя звесткі пра Барысаў. Паўтары старонкі прысвечаны апошняй вайне, адна — ўзнагароджанню горада ордэнам і яшчэ адна — звароту да чытачоў старшын райвыканкама У.Мірановіча.

У цэлым па сваёй структуры буклет мала чым адрозніваецца ад фотаальбома "Барысаў", які быў выдадзены ў 2008 годзе. Пры ўсёй важнасці і неабходнасці выхаду ў свет падобных выданняў, хацелася б, каб болей з'яўлялася іншых, больш глыбокіх, у тым ліку і тэматычных кніг і буклетаў, якія б адкрывалі чытачам невядомыя факты пра наш край.

Алесь Барэвіч

Творчы, энергічны, настойлівы ў дасягненні мэты чалавек, Валянціна Леві да свайго 75-годдзя зрабіла сабе выдатны падарунак — выдала кнігу выбранай публіцыстыкі "Над гадочкамі палёт", якую прысвяціла 100-годдзю дзяржаўнага бацькі і Году кнігі. Зборнік атрымаўся рознапланавым у тэматычных адносінах, аб чым сведчаць назвы яго раздзелаў: "Праверана жыццём" (нарысы, артыкулы), "Літаратурнае аб'яднанне "Нахненне", "Фотааль-

манах", "Аб "Нахненні" пісалі", "Над гадочкамі палёт..."

Змест першага раздзела ў асноўным складаюць нарысы: артыкулы, напісаныя ў 80-я гады і надрукаваныя ў газеце "Камуністычная праца". Іх героі — прадстаўнікі розных рабочых і інжынерных прафесій, настаўніца, журналіст, медсястра, паэт...

У наступным раздзеле аўтар піша аб поспехах і праблемах у рабоце літаратурнага аб'яднання "Нахненне". У прыватнасці, з удзячнасцю успамінае людзей, якія ў творчых і фінансавых адносінах падтрымліваюць яго ўдзельнікаў. Упрыгожылі выданне фатаграфіі, якія адлюстроўваюць будні і святы мясцовых аўтараў.

В.Леві палічыла мэтазгодным уключыць у сваю кнігу артыкулы другіх аўтараў, якія пісалі пра "Нахненне". І гэта, на маю думку, апраўдана.

Завяршае зборнік нестандартна напісаная біяграфія і адметны фатаальбом, што добра дапаўняе характарыстыку В.Леві як творцу, як чалавека.

Напаследак хочацца адзначыць удалы выбар назвы кнігі, аб чым сведчаць мастацкае афармленне вокладкі і радкі з верша паэты:

Не дзевяць,
Не мемуары —
Над годочкамі полёт...
Жыць і празіць,
Жыць і драма!
Дай Бог правук
Всё поймае...

Назва другога зборніка Валянціны Барысава "В непечаль" (ён пабачыў свет ў выдавецтве "Каўчэг" нядаўна) глыбока і дакладна перадае адметнасць светабацання аўтара, арыгінальнасць сістэмы вобразаў і тэматыкі яго паэзіі.

Як правільна ўказана ў анатацыі, яго вершы трэба чытаць, давяраючы думкам аўтара, якія абцяжарваюць і нахняняюць душу. Да выпуску гэтай невялікай пафармаце кніжкі прычыніліся рэдктар Антон Клімовіч, адказны за выпуск Уладзімір Кузьмін, афарміцель вокладкі Вольга Бардзілоўская. Наклад зборніка ўсяго 99 асобнікаў.

Іван Белы



Пілігрымка ў Росіцу

3 27 ліпеня па 3 жніўня пілігрымы з Барысава (каталіцкія вернікі) пешшу прайшлі шлях ад нашага горада да вёскі Росіца Верхнядзвінскага раёна Віцебскай вобл. (каля 300 км).

Там у лютым 1943 года нацысты карнікі знішчылі больш за паўтары тысячы тамтэйшых жыхароў. Разам з імі смерць прынялі і ксяндзы мясцовага прыхода.

3-4 жніўня пілігрымы з Барысава прынялі ўдзел ва ўрачыстасцях

у Росіцы, якія прысвечаны тым трагічным падзеям. Падобныя акцыі зараз праводзяцца штогод.

Служба інфармацыі "ГБ"

На здымку: пілігрымы з Барысава на падыходзе да былога мястэчка Зембін.

"ЧАТЫРЫ СЕЗОНЫ"

Турыстычнае агенцтва (гасцініца "Бярозіна")

Запрашаем на адпачынак:
Украіна, Турцыя, Балгарыя, Грэцыя, Іспанія і інш. краіны

Аўтобусныя туры па Еўропе

- Туры выхаднага дня
- Экскурсіі па Беларусі
- Візы: Польшча, Літва.
- Адпачынак і лячэнне ў санаторыях Беларусі

Тэл. 76-45-16, 73-63-83,
8(029)646-45-16, 8(029)254-93-84

Прынятае падарыштва "Чатыры сезоны". УНП806541427

БТК ТДА "БТК" Барысаўскі турыстычны клуб
УНП 69023385

Экспедыцыі выхаднага дня:
Украіна, Расія, Прыбалтыка.
Тэатры, цырк, дэльфінарыі г.Менска

Экспедыцыі па Беларусі. Новыя цікавыя маршруты

Прымаем калектыўныя заказы ад арганізацый і навучальных устаноў.

Зборныя групы: 15.09 — Сынкавічы-Ружаны-Косава; 16.09 — Мір-Нясвіж;
22.09 — Па каталіцкіх святыхах ВКЛ (Парадзінская вобл.);
30.09 — Музыка каталіцкіх храмаў (Міхалішкі-Гервяты).

Візавае падтрымка. Адрес нашага сайта: borisovbtk.by
Чаканне Вас з 8.00 да 18.00 штодзённа. Субота, нядзеля — выхадны.
Наш адрас: вул. Чэкава, 29

тэл. 8(0177) 76-56-10, 76-43-03, 8(029) 666-43-03, 566-43-03



Фотаздымкі з фестываля "Наш Грунвальд", які праходзіў у Дудутках 21-22 ліпеня.

Барысаўцы – удзельнікі фестываля "Наш Грунвальд" (знізу). Злева на пярэднім плане – кіраўнік Барысаўскага клуба гістарычнай рэканструкцыі "Баявая спадчына" Дамітрый Цімашэнка.

Багатае на падзеі лета, або Наперад у сярэднявечча

Насычаным на падзеі і запамінальным было лета для ўдзельнікаў Барысаўскага клуба гістарычнай рэканструкцыі "Баявая спадчына".

Яны прынялі ўдзел у пяці фестывалях: у Полацку (фестываль "Рубон", 1-3 чэрвеня), Дудутках (фестываль "Наш Грунвальд", 21-22 ліпеня), у Мірскім замку (фестываль "Спадчына стагоддзяў", 29 чэрвеня – 1 ліпеня), у Мсціслаўі (28-29 ліпеня) і пад Астрашынскім Гарадком (фестываль "Белы Замак", 17-19 жніўня). Усе яны былі міжнароднымі, у іх удзельнічалі клубы не толькі з Беларусі, але і з Расіі, Польшчы, Украіны і Літвы.



Самымі запамінальнымі на фестывалях былі бугуры – масавыя паўнакантактныя баі, якія цалкам паўтараюць сярэднявеччя. У Дудутках праводзілася рэканструкцыя Грунвальдскай бітвы. Праводзіліся таксама рыцарскія турніры, спаборніцтвы лучнікаў.

Праграмы фестываляў давалі магчымасць больш глыбока азнаёміцца з сярэднявеччай культурай, кухняй. Праводзіліся канцэрты фолк, рок гуртоў і іншых выканаўцаў, фэер-шоў.

Служба інфармацыі "ГБ"



3 жыцця яўрэйскага грамадскага аб'яднання "Святло Мяноры"

Лета – традыцыйны час адпачынку. Не парушаюць гэту традыцыю і сябры нашай абшчыны. Многія з іх у гэтыя прамінулыя летнія дні змаглі добра адпачыць, пабываць на разнастайных экскурсіях, убачыць свет сваімі вачыма. Нягледзячы на практычную адсутнасць фінансавання нашых абшчынных праграм, мы змаглі арганізаваць некалькі ўдалых паездак па родным краі. Асабліва запамнілася наведванне запарка і дэльфінарыя ў Менску. Традыцыйнымі былі і паездкі па яўрэйскіх мясцінах Барысаўшчыны, у час якіх сябры нашай абшчыны пабывалі ў Мсціжы, Зембіне, на Брылёўскім полі. Яны ўскладалі карзіны з кветкамі на месцы масавых расстрэлаў восенню 1941 года, наведвалі экспазіцыю музея, які размешчаны ў Доме культуры Зембіна, дзе прадстаўлены работы нашай зямлячкі Надзеі Лежэ, а таксама некаторыя экспанаты Іканскага музея Народнай славы.

15 ліпеня 2012 года па ініцыятыве нашай абшчыны ў Малой зале гарадскога Палаца культуры адбыўся вельмі цікавы канцэрт сямейнага дуэта з Масквы – Натан і Надзеі Крыцкіх, у рэпертуары якіх прагучала шмат песень на іўрыце, ідыш і рускай

мове. У паўзах паміж песнямі гучаў яўрэйскі гумар ў выкананні Натана Крыцкага. Пакарыў ён усіх прысутных ў зале, а іх было ля ста чалавек, і фрагментамі джазавай музыкі са свайго музычнага альбома "Настальгія", выконваючы сола на трубе. Амаль трохгадзіннае выступленне дуэта "Зорка Давіда" пакінула глыбокі след ў сэрцах усіх прысутных, даўшы ім магчымасць далучыцца да нацыянальнай культуры.

29 ліпеня 2012 года ў Дзень 9-а Ава па яўрэйскім календары. У гэты дзень сябры нашай абшчыны наведвалі магілы сваіх родных і блізкіх на могілках Барысава. У гэты дзень быў прачытаны кодэкс-малітва ў памяць аб нябожчыках. Па традыцыі сябры нашай абшчыны ўскладлі памятных карзіны з кветкамі на месцы расстрэлу вязняў Барысаўскага гета, а таксама ля памятнага знака яўрэйам-барысаўцам, вязням ГУЛага. А папярэднічала гэтаму дню вялікая і карпатлівая праца па добраўпарадкаванні могілак і месца расстрэлу вязняў Барысаўскага гета, у ходзе якой было абкошана больш за тры гектары зямлі, прыведзена ў парадак ля ста магіл, пачышчана і пафарбавана ля шасцідзiesiąці агароджаў.

Пэўную дапамогу пры гэтым нашай абшчыне аказалі працаўнікі спецаўтагаспадаркі, прадпрыемства "Зеленбуд" і доследнага лясгаса.

Праўленне яўрэйскага грамадскага аб'яднання "Святло Мяноры" дзякуе калектывам гэтых прадпрыемстваў за аказаную дапамогу і, у той жа час, выражае спадзяванне на тое, што ў далейшым гэтая дапамога стане традыцыйнай і больш грунтоўнай.

У сярэдзіне жніўня 2012 года ў госці да нашай абшчыны прыязджалі дэлегацыі супрацоўнікаў Менскага яўрэйскага абшчыннага дома, а таксама былых вязняў Менскага гета і Праведнікаў Свету з Менска. Для іх былі арганізаваны экскурсіі па яўрэйскіх абшчынах Барысаўшчыны, а таксама па месцах, звязаных з падзеямі Айчынай вайны 1812 года на Барысаўшчыне, 200-годдзе якіх будзе адзначацца восенню гэтага года.

У Зембіне, з выпадку 71-й гадавіны са дня расстрэлу вязняў гета, дэлегацыі ўскладлі памятныя карзіны.

Міхаіл Перац, старшыня праўлення яўрэйскага грамадскага аб'яднання "Святло Мяноры"

Творчыя сустрэчы

Іх правяла сябра Звязу беларускіх пісьменнікаў Вера Буланда. Дарэчы, яна наша зямлячка, працавала ў Мсціжы настаўніцай, друкавалася ў мясцовай прэсе, у тым ліку і "ГБ". Тут яна ўкладала і выдавала адну з першых сваіх кніг, актыўнейшым спонсарам якой стаў былы старшыня Барысаўскага райвыканкама Аляксандр Янчанка.

Сустрэча пачалася ў шостай гарадской бібліятэцы, што ля касцёла Дзевы Мары. На яе прыйшлі не толькі актыўныя чытачы, але і мясцовыя паэты творчых саюзаў (Звязу пісьменнікаў Беларусі і "Полоцкой ветвы"). Лёля Багдановіч, Валянціна Анкудзінава, Вадзім Барысаў, Святлана Мароз і іншыя.

Вядома, сустрэчу адкрывала Вера Буланда. Прышпінаны, мілагучны голас зачараваў многіх, прытым калі на экране з'явіліся экзатычныя краявіды і загучала музыка, на душы стала прыемна. Праўда, у аднаго дзядка-літаратара, які сядзеў побач з паэтэсай, не засталася ніякага паняцця пра яе творчасць. І пасля заканчэння імпрэзы спытаў мяне, ці зразумеў я што? Мне толькі заставалася паціснуць плячыма. Аказалася, што ён не ведае беларускай мовы, хаця жыве ў Барысаве больш за аўтара гэтых радкоў.

Паэтэса не толькі прадстаўляла сябе, але і дала магчымасць выступаць мясцовым творчым асобам. Першым узяў слова старэйшына літаратурнага цэха Вадзім Барысаў. Бліскава выступілі Лёля Багдановіч, паэтэса-барт Валянціна Анкудзінава. Але ў іх няма сваіх асабістых зборнікаў, як у Веры Буланда – ля дзесяці, ці ў той жа Алы Лапошчы, Вячаслава Гілевіча, Валянціны Леві і іншых. Большасць мясцовых літаратараў друкуюцца калектывна, у тым ліку і на старонках газеты "Томан Барысаўшчыны".



Вера Буланда сустрэлася з адпачываючымі санаторыя "Бярэзіна", жыхарамі вёскі Глівін.

Антон Клімовіч



Канец жніўня. Лес у навакольных вёсках Навішчына.

40 мільёнаў гадоў таму назад

У 1973 годзе беларускія геалагі пры правядзенні геафізічных прац у Лагойскім раёне выявілі аномальную зону ў форме кальца дыяметрам каля 12-15 км. На плошчы аномаліі былі прабураны некалькі свідравін, праведзены іншыя даследаванні. І высветлілася, што пад слоём чацвярцічных адкладаў магутнасцю 80-200 м залягаюць пароды, якія рэзка адрозніваюцца ад тыповых для дадзенага раёна.

Далейшыя даследаванні паказалі, што аномалія з'явілася ў выніку падзення на гэтую плошчу буйнога (дыяметрам 500-600 м) метэарыта. Пры гэтым з'явіўся кратэр выбуху варонкападобнай формы глыбінёй да 1,5 км. Ніжняя частка кратэра запоўнена абломкамі (раздробленымі і часткова пераплаўленымі) парод крышталічнага фундаменту і тагачаснага асадкавага чахла, у тым ліку там выяўлены спецыфічныя пароды (імпактіты), якія фарміруюцца ў выніку моцных выбухаў. Верхняя, больш шырокая частка кратэра запоўнена больш познімі гліністымі і пячанымі адкладамі. Яны фарміраваліся ў глыбокіх возерах, якое ўзнікла



Тэрыторыя Лагойскага метэарытнага кратэра.

на месцы падзення метэарыта.

Кратэр мае крыху асіметрычную форму, што звязана з накірункам палёту касмічнага цела з паўднёвага захаду на паўночны ўсход, у выніку паўднёва-заходні борт кратэра больш пакаты, а паўночна-ўсходні — стромкі. Расплаў, які ўзнік пры ўдары, выплюхнуўся ў накірунку палёту на ўсходні борт варонкі. Час узнікнення кратэра ўдакладнены на падставе вывучэння спораў і пылку з адкладаў кратэра на возера і метадам ізатопнага датавання імпактітаў.

Канчатковае заключэнне аб касмічным паходжанні Лагойскай катлавіны было зроблена ў 1979

годзе. Структура атрымала назву Лагойскі метэарытны кратэр ці Лагойская астраблема. У далейшым матэрыялы касмічных аэрафотаздымкаў дапамаглі ўдакладніць форму кратэра, які слаба выражаны ў сучасным рэльефе.

Цэнтр Лагойскай астраблемы знаходзіцца ў 7,5-8 км на паўночны захад ад г. Лагойска. Паблізу размешчаны вёскі Кузевічы і Лагоза.

Гэта пакуль што адзіны выяўлены ў Беларусі ўзрыўны метэарытны кратэр — вынік касмічнага катклізму, які адбыўся на тэрыторыі Беларусі каля 40 мільёнаў гадоў таму назад.

Тацяна Шміт

Беразанка

Галоўная рака нашага краю Бярэзіна распачынаецца і завяршае свой шлях за межамі краю. Тое самае можна сказаць і пра раку Цна, прыток Гайны. Але сярод маленькіх рэк нашага краю надобнае (на зразумелых прычынах) практычна не сустракаецца. Адно з выключэнняў з гэтага правіла — рэчка Беразанка.

Беразанка (яна мае і іншую, больш познюю, назву — Старыца) распачынаецца ў трох кіламетрах на паўночны ўсход ад вёскі Гаравец і цячэ на паўночны захад. Каля трох кіламетраў ад сваіх вытокаў яна знаходзіцца ў межах Докшыцкага раёна Віцебскай вобласці, потым меней кіламетра цячэ па Барысаўшчыне. Пасля таго вяртаецца на землі Докшыцкага раёна і праз два кіламетры ўпадае ў прыток Бярэзіны раку Дзяражына.

Вярхоўе Беразанкі мае шмат пагоркаў, сухое з істотнымі перападамі вышынь. Таму на першых трох кіламетрах перапад узроўню вады ў рацэ складае больш трыццаці метраў, далей — усяго некалькі метраў. Яшчэ на тэрыторыі Барысаўскага раёна Беразанка перасякае мяжу Бярэзінскага запаведніка, праз які цячэ пераважна па забалочанай мясцовасці. Практыч-



Беразанка працякае па лясх, у якіх уздзеянне людзей адчуваецца мала. Таму не дзіва, што шмат дзе яе рэчышча літаральна закладана наваленымі дрэвамі.

на на ўсёй сваёй працягласці рака не пакідае лес. Хаця дзеля справядлівасці варта адзначыць, што так было не заўсёды. У першыя дзесяцігоддзі XX стагоддзя ў сувязі з пашырэннем плошчаў апрацоўваемых сельскагаспадарчых зямель у самым яе вярхоўі і ў сярэдняй плыні (у тым ліку і на Ба-

рысаўшчыне) частка лясоў была высечана. Тым не менш ніякіх населеных пунктаў на яе берагах не было.

Зараз мясцовасць, па якой працякае Беразанка, вельмі ціхая, бязлюдная і спакойная, дзе практычна няма ўплыву на яе чалавека.

Антось Гурскі

Поспехі барысаўцаў

Ілья Ульяновіч, навучэнец СШ №6 г. Барысава, стаў бронзавым прызёрам 9-й міжнароднай геаграфічнай алімпіяды, якая праходзіла ў канцы жніўня ў г. Кельне (Германія).

Выхаванцы і выкладчыкі Барысаўскага экалагічнага цэнтра ўзялі ўдзел у X экалагічным форуме ў Маладзечне, які праходзіў там з 24 па 26 жніўня. Форум быў прысвечаны пытанням асветы, адукацыі і выхавання ў вобласці аховы навакольнага асяроддзя.

Барысаўскія экалагі прадставілі на форуме выстаўку кампазіцый з жывых кветак і правялі шэраг майстар-класаў па фларыстыцы і дызайне.

Дырэктару Барысаўскага экалагічнага цэнтра Анжэлі Журавель на форуме была ўручана Пачэсная грамата Міністэрства прыродных рэсурсаў і аховы навакольнага асяроддзя РБ за значны ўклад у справу аховы навакольнага асяроддзя, забяспечвання рацыянальнага выкарыстання прыродных рэсурсаў.

Служба інфармацыі "ТБ"

Беларуская кала

Гэтая балотная расліна ў цяжкіх, галодных часы выручала нашых бабур, дзядоў, бо яе сакавітае лісце з ахвотай ела скаціна, асабліва свінні.

Па навуковаму расліна завецца *Calla palustris* L., па-беларуску капытнік, руская назва "белокрыльнік болотный". У нашых мясцінах яе завуць каюшнік, наогул жа па Беларусі ў яе шмат назваў, што сведчыць аб яе вядомасці і папулярнасці ў народзе. У тэматычным слоўніку "Раслінны свет" Інстытута мовазнаўства імя Якуба Коласа НАН РБ (Менск, "Беларуская навука", 2001) прыводзіцца ў прыватнасці такія назвы, як свінячы (заечы) бабоўнік, гускі, пёўнікі, вушкі, лапкі (і вуха) мядзвежае, жабіна мыла, свіняча зелле, свіныя (воўчыя) агуркі, капылюшнік, конскія (чортавы) капышкі і іншыя.

Выглядае расліна вельмі прыгожа. Мае цёмна-зялёнае бліскачае сэрцападобнае лісце, сярод якога выдзяляюцца суквецці ў выглядзе пачатку, якія ахінутыя варонкападобным пакрывалам, звонку зялёным, а з унутранага боку малочна-белым. Самі кветкі дробныя, непрыкметныя, пасля апылення з іх вырастаюць яркачырвоныя, дастаткова буйныя ядавітыя ягады, якія з цягам часу пакрываюцца слізію (за кошт чаго лёгка чапляюцца за пер'е птушак і разносяцца на вялікіх адлегласці). Вышыня расліны да 30 см. Карэнішча мясістае, даўгое, багатае крухмалам, таксама ўдзельнічае ў размнажэнні.



Расце на балотах, па топках берагах вадаёмаў, фарміруючы часам суцэльныя зарасці. Акрамя Беларусі, сустракаецца на субарктычных і ўмераных тэрыторыях Еўропы, у Сібіры, на Далёкім Усходзе.

Здымак каюшніка да дадзенага артыкула зроблены на-лясным азярыцы паблізу Барысава (м-н Энка).

Акрамя кармлення скаціны, расліну выкарыстоўвалі ў народнай медыцыне. Адвар травы і карэнішча як мачагоннае пры алёках, пры рэўматызме ад боляў, плады — як слабідельнае, свежае карэнішча прыкладалі да месца ўкусу змей.

Ева Граковіч

Самы вялікі заказнік

Калі ехаць з Зямбіна па дарозе на Бягомаль, звяртаючы на сябе ўвагу інфармацыйныя шыткі, якія ўказваюць, што тут знаходзіцца біялагічны заказнік па ўзнаўленні белавежскіх зуброў.

Наогул на Барысаўшчыне месца 20 заказнікаў. Два з іх рэспубліканскага значэння (заказнік-журавіннік "Чэрнеўскі" і ландшафтны заказнік "Чарневіцкі"), астатнія — мясцовага (17 гідралагічных і адзін біялагічны — менавіта пра яго зараз і ідзе размова). Заказнік па ўзнаўленні белавежскіх зуброў з'яўляецца самым вялікім сярод усіх тутэйшых заказнікаў.

Заснаваны ён быў рашэннем Барысаўскага райвыканкама 31 студзеня 1996 года. Яго агульная плошча складае 11809,5 га, 8325,0 з якіх знаходзіцца пад лесам. 25 студзеня 2001 года ён быў перададзены ў арэнду Бярэзінскаму біясфернаму запаведніку.

Бярэзінскі біясферны запаведнік з'яўляецца адным з тых нешматлікіх месцаў у нашай краіне, дзе ў натуральных умовах жывуць зубры. Аднак яны не прызнаюць межаў і могуць значна мігрыраваць ад месца сваёй "прапіскі". Дзеля таго, каб яны там заставаліся пад аховай, ля запаведніка і быў у свой час створаны дадзены біялагічны заказнік.

Заказнік па ўзнаўленні белавежскіх зуброў знаходзіцца на тэрыторыі Мсціжскага і Іканскага лясніцтваў. Найбольш ахоўваемыя яго часткі знаходзіцца ў Іканскім лясніцтве. На тэрыторыі



заказніка ўводзіцца абмежаванне на любыя працы, якія могуць выклікаць значныя змены яго глебы і расліннага покрыву, а таксама іншыя гаспадарчыя працы, якія пагаршаюць месца пражывання зуброў. У той жа час тут прадугледжваюцца мерапрыемствы, якія накіраваны на захаванне дадзенай папуляцыі зуброў.

Не дзіва, што ў выніку ўсіх прынятых захадаў зубры тут адчуваюць сябе вельмі ўпэўнены, а ад тамтэйшых жыхароў не так і рэдка можна пачуць расповед пра сустраку з імі.

Антось Гурскі

Замалёўкі з жыцця Барысава. Слуп – справа важная

Мы працягваем распавядаць пра пэўныя дробныя гісторыі з мінуўшчыны Барысава, якія не маюць важнага ці лёсавызначальнага значэння для нашага горада, але якія дазваляюць лепей зразумець тое, чым і як жылі наш горад у былыя часы. Сёння размова пойдзе пра нулявы верставы слуп, які рабіўся ў Барысаве напрыканцы XVIII стагоддзя.

Наша газета ўжо пісала пра тое, што ў другой палове 90-х гадоў XVIII стагоддзя ў цэнтры горада па вуліцы Камаровай (зараз – фрагмент вуліцы Камсамольскай) быў пабудаваны комплекс будынкаў паштовай службы. Аблік трактаў рабіўся менавіта ад яго. Таму ўзнікла неабходнасць устаноўкі тут нулявога верставога слупа.


У 1798 годзе быў нанят Цімафей Корбуш, які адказаў выканаў сваю справу: зрабіў і ўсталяваў на неабходным месцы нулявы слуп. Дзеля таго, каб афарбавалі яго, быў нанят яшчэ адзін працаўнік, маляр Пётр Букоўскі. Ён таксама выканаў сваю справу як мае быць.

Такія дробныя бягучыя моманты, можа, і засталіся б па-за ўвагай тагачасных дакументаў, калі б не адна акалічнасць. Праца і Корбуша і Букоўскага своечасова не была аплачана. У наступным 1799 годзе, каб выйсці з дадзенага становішча, барысаўскі гараднічы (гэтую пасаду ў той час займаў Бурац) 16 траўня піша паведамленне ў гарадскі магістрат, у якім просіць яго выплаціць Букоўскаму два рублі за афарбоўку верставога слупа. Барысаўскі магістрат на той час складаўся з шасці чалавек: двух бургамістраў (Рамана Самцэвіча і Пятра Мірановіча) і чатырох ратманаў (Іосіфа Хакілевіча, Івана Самцэвіча, Шмуйло Янкілевіча і Меера Гіршовіча). У той самы дзень 16 траўня ён разглядае паведамленне гараднічага і прымае рашэнне выплаціць дадзеныя грошы працаўніку.

Цяжка сказаць, чаму так адбылося, але толькі праз тры тыдні 6 чэрвеня той жа Бурац піша падобнае паведамленне ў магістрат з просьбай аплаціць працу Корбуша. Магістрат разглядае яго 7 чэрвеня і зноў сваім рашэннем падтрымаў гараднічага. На гэтым дадзенай гісторыі атрымала сваё лагічнае завяршэнне.

Да нашага часу не захаваліся звесткі пра тое, колькі прастаў той слуп і пры якіх абставінах ён знік.

Міхась Мацельскі



Дрыгба – Светлы Гай

Нярэдка здараецца так, што адно пасяленне (ці яго гаспадарчыя адзінкі) становіцца падставой для ўзнікнення на яго месцы (або ля яго) іншага – значна большага і важнага населенага пункта. Пры гэтым існаванне першага аб'екта і яго назва з цягам часу забываецца. Менавіта так адбылося з маленькім хутарам Дрыгба ў самым цэнтры Барысаўшчыны.

Заснаваны ён быў у апошнія дзесяцігоддзі XIX – самым пачатку XX стагоддзя. Па стану на 1909 год у ім было ўсяго дзве хаты, у якіх было 11 жыхароў. Роўна сто год таму – у 1912 годзе тут адбылася вельмі важная падзея. Прадпрыемальнік І.Аронін для хутара пабудоваў і запустіў у строй цагляны завод. Гэта значна паўплывала на далейшы лёс пасялення, і, як гэта не можа на першы погляд паказацца дзіўным, але ўскосна гэта падзея (як і шэраг іншых, якія былі звязаны адна з адной і яе наступствамі) праз 84 гады прывядзе да ўзнікнення тут вышэйшай навучальнай установы. Безумоўна, Аронін такі ход падзеяў нават уявіць сабе ніяк не мог.


Войны і дзяржаўны пераварот (з барацьбой, якая мела месца пасля яго) другога і трэцяга дзесяцігоддзяў XX-а стагоддзя цяжка адбіліся на стане Дрыгбы. Без таго малое яго насельніцтва ў 20-я – 30-я гады паменшылася яшчэ больш чым у два разы. Затое вытворчасць цэглы на мясцовым заводзе ў гэты час атрымала моцны імпульс для развіцця. У 1927 годзе тут на базе старога засноўваецца новы завод. Для спрашчэння вы-

вазу прадукцыі з завода да Барысаў у студзені будзець вазкалейка (фрагмент яе насыпу захаваўся па наш час).

Нягледзячы на тое, што "гістарычная" частка Дрыгбы працягвала захоўвацца, пасёлак цаглянага завода (завод меў назву "Студзёнка") яўна дамінаваў над ёй. У савецкія часы ў ім была размешчана вайсковая частка. 21 студзеня 1969 года пасёлак атрымаў назву Светлы Гай.

Лёс цаглянага завода завяршыўся на пачатку 80-х гадоў XX стагоддзя. Яшчэ гадоў праз дзесяць была зліквідавана і вайсковая частка. Яе маёмасць спачатку была перададзена на баланс 140-га рамонтнага завода, а праз некалькі год тут быў заснаваны цэнтр перападрыхтоўкі і павышэння надзвычайных сітуацый. У 1996 годзе на яго базе ствараецца "Інстытут перападрыхтоўкі і павышэння кваліфікацыі". Зараз месца, дзе размяшчаўся быў завод Ароніна, – гэта маленькі кавалак зямлі на палігоне аператыўна-тактычнай падрыхтоўкі інстытута.

Што ж датычыцца назвы Дрыгба і кароткай гісторыі гэтага пасялення да стварэння тут пасёлка



Месца ля ручая, дзе на мяжы XIX-XX стагоддзяў узнік хутар Дрыгба (злева).



Капліца абраза воіна Іаана (справа), пастаўлена нажарнымі ў гонар ахвяраў падзеяў 1812 года на Брылёўскім полі і, тыя, хто загінуў у мірны час у барацьбе з агнём.

Інстытут перападрыхтоўкі і павышэння кваліфікацыі Міністэрства надзвычайных сітуацый (знізу).



пры заводзе, то вам іх наўрад ці хто раскажа з тутэйшых жыхароў.

Яны цалкам забытыя.

Міхась Мацельскі

Яны былі сярод першых

Сёння жанчына за рулём нікога не здзівіць. Але на працягу доўгіх гадоў слабы пол сярод шафёраў быў вялікай рэдкасцю. Першай у свеце была немка Берта Бенц – жонка Карла Бенца, стваральніка ў 1886 годзе першага аўтамабіля на бензінавым рухавіку. Праз два гады пасля з'яўлення гэтай навінкі, якая цалкам не была падобна на сучасны аўтамабіль, яна, кіруючы гэтым транспартным сродкам, здзейсніла прабег даўжынёю больш 100 кіламетраў (у памяць аб гэтым Берце Бенц у германскім горадзе Віслохе ўсталяваны помнік).

А праз 10 гадоў жанчына-шафёр з'явілася і ў Расіі. На жаль, аб ёй нічога невядома, акрамя дзіўнага прозвішча – Кліенцкая.

Няма пэўных звестак і аб першай шафёрыцы ў Барысаве, якая з'явілася прыкладна ў 1928 годзе. Па чутках, яе клікалі Ядзя, а па прозвішчы ці то Ржаўцкая, ці то Вярбіцкая. Яна раз'язджала на



Берта Бенц (1849-1944)

іншамарцы-кабрыялеце ў нязменна чырвонай камсамольскай хустцы, а дзеці заўсёды крычалі ёй услед: "жанчына-шафёр, глядзіце, шафёр-жанчына!.."

Яшчэ большай рэдкасцю былі ў той перыяд і жанчыны, якія працавалі на аўтобусах. У Маскве першай жанчынай за рулём аўтобуса была Лізавета Суворова. Гэта было ў 1932 годзе. А прыблізна ў той жа час маладую дзяўчыну, якая кіравала рэйсавым аўто-



Лізавета Годэс (1912-1991)

рысаў. Аднак на гэтай працы яна не затрымалася. Пасля заканчэння рабфака Ліза пакінула шафёрскую працу і паступіла ў інстытут, дзе атрымала спецыяльнасць хіміка-тэхнолага.

Руль аўтобуса мала прыцягвае жанчын. І сярод таксістак іх амаль не відаць. У 2004 годзе ў велізарнай Маскве на таксі працавала ўсяго шэсць жанчын. А першую жанчыну-таксістку там убачылі ў 1933 годзе. Яе клікалі Таццяна Ціха-

бусам, убачылі і барысаўцы. Гэта была цёзка Суворавай Лізавета Годэс. Яна нарадзілася ў Халопенічах, але, каб набыць надзейную професію, пераехала ў Барысаў.

Аднак на гэтай працы яна не затрымалася. Пасля заканчэння рабфака Ліза пакінула шафёрскую працу і паступіла ў інстытут, дзе атрымала спецыяльнасць хіміка-тэхнолага.

Руль аўтобуса мала прыцягвае жанчын. І сярод таксістак іх амаль не відаць. У 2004 годзе ў велізарнай Маскве на таксі працавала ўсяго шэсць жанчын. А першую жанчыну-таксістку там убачылі ў 1933 годзе. Яе клікалі Таццяна Ціха-

нава. Але першая ў свеце жанчына за рулём таксі з'явілася значна раней – у 1908 годзе ў Берліне. А клікалі смелую даму, што адважылася сесці за руль таксаматара, Элізабэт фон Пап (цікаўна, што тут названы аж тры Лізы).

Ну, а калі станем казаць пра таксаматараў Барысава, якія з'явіліся пасля вайны, змяніўшы даваенных вазакоў, то шматлікія старажылы горада абавязкова ўспомняць машыну з шашачкамі, за рулём якой больш 25 гадоў знаходзілася Нэлі Шкрэд. Яна атрымала шафёрскія правы яшчэ ў далёкім 1945-м, калі ёй не было яшчэ і 18 гадоў. Спачатку яна доўга працавала на "паўтаратонцы", а грузавая ма-



Нэлі Шкрэд (1928-2010)

нава. Але першая ў свеце жанчына за рулём таксі з'явілася значна раней – у 1908 годзе ў Берліне. А клікалі смелую даму, што адважылася сесці за руль таксаматара, Элізабэт фон Пап (цікаўна, што тут названы аж тры Лізы).

шына для жанчыны – гэта зусім не лёгкі хлеб. Але і праца на таксі таксама не пад сілу кожнай жанчыне. Сітуацыі, якія ўзнікаюць з пасажырамі, часам патрабуюць складаных рашэнняў, асабліва пры зносінах з п'яніцамі, грубіянамі і не жадаючымі расплачвацца.

У агульнай складанасці больш 40 гадоў ураджэнка Зембіна Нэлі Дзям'янаўна Шкрэд знаходзілася за рулём аўтамабіля, і ні аднаго разу яе не спыніў гаішнік, каб зафіксаваць парушэнне правіл дарожнага руху. За бездакорную працу яе паважалі, хвалілі ў газетах і не раз узнагароджвалі.

Жыла першая і шматгадовая барысаўская таксістка па вул. Чарняхоўскага ў доме, на якім вісіць дошка з імем падпольшчыцы А.Г.Данілавай. Мне здаецца, там напрошваецца і другая мемарыяльная дошка.

Аляксандр Розенблюм



Крушына: уздым і занядбанне

Перад вамі здымак, на якім бачна чыстае поле, без ніякіх адметнасцей. На першы погляд можа здацца, што пра гісторыю гэтага месца казаць няма чаго. Калі ж запытаецеся пра яго ў жыхароў навакольных пасяленняў, то яны вам распавядуць, што тут раней знаходзілася вёска Крушына, успомняць некаторыя факты з яе гісторыі. У найбольш грунтоўным сучасным выданні, якое прысвечана нашаму краю — кнізе "Памяць", — можна адшукаць толькі назву гэтага пасялення (у спісе населеных пунктаў, якія зараз не існуюць). На старонках нашай газеты былі дзве кароткія публікацыі, якія прысвечаны Крушыне (гл. "ГБ" №2(95) і 3(96) за 2007 год). Сярод крыніц, якія даступны шырокаму колу чытачоў, болей ніякіх звестак пра гэта пасяленне адшукаць немагчыма...

Аднак знаёмства з дакументамі, якія датычацца Крушыны і знаходзяцца ў фондах нацыянальнага гістарычнага архіва Беларусі, паказвае, што гісторыя гэтага пасялення досыць багатая на падзеі, часам скандальныя (асабліва ў сярэдзіне — другой палове XIX стагоддзя). Справы па Крушыне разглядаліся не толькі ў павятовых ці губернскіх інстанцыях, але і ў Вільні, Санкт-Пецярбурзе. З Крушынай звязаны шэраг вядомых людзей. Сярод іх дзяржаўны дзеяч Вялікага княства Літоўскага XVI стагоддзя Леў Сапега, адзін з найбольш значных беларускіх навукоўцаў XIX стагоддзя Генрых Татур, тутэйшыя грамадскія дзеячы і інш. Таму варта спыніцца на гісторыі Крушыны яшчэ раз, прычым значна больш падрабязна, чым у ранейшых публікацыях.

Вёска

Калі казаць строга, то неабходна асобна вылучаць маёнтка і вёску Крушына (Крушыне, Крушыны). Спачатку спынімся на гісторыі вёскі. Час яе заснавання невядомы. Нагадаем, што яшчэ ў XVII стагоддзі гэтыя землі адносіліся да маёнтка Белічаны (зараз Белічаны — вёска ў Бярэзінскім раёне). У 1662 годзе іх набывае ў Юрыя Ломскага Леў Сапега, але неўзабаве прадае іх за сімвалічную плату віленскаму кляштару базільянаў.

Найбольш старое дакументальнае сведчанне пра існаванне вёскі Крушына адносіцца да 1773 года. Сярод тагачасных яе жыхароў у старых дакументах згадваюцца Міхалка Гоман, Юрка Таўкачонак, Марцін Каробка, Хвёдар Бондар. Прычым гэта дзяляне не поўны спіс гаспадароў сялянскіх гаспадарак на той час. Агульная колькасць тагачасных яе жыхароў да

нашага часу не захавалася, але гэта было па тых часах сярэдняе па памерах вясковае пасяленне.

У далейшым вёска Крушына памяншалася, і ў 1816 годзе ў ёй было ўсяго тры сялянскія падворкі. У адным з іх жыў удавец Філон Бондар з трыма сынамі і трыма дочкамі. Разам з імі жыла прыёмная дачка і родзіч Філона, удава (якая, відаць, даводзілася яму нейкай сваячкай). На другім падворку жыў Марцін Багдановіч (таксама удавец) з трыма дочкамі, братам, зяцем з жонкай і сватам. На трэцім падворку пражываў Раман Зубаў з жонкай. Разам з імі жылі тры дачкі, пляменніца і іх сын з жонкай.

У кожнай з гаспадарак было 2-3 кані (валы), 1-2 каровы, свойская птушка. Акрамя непасрэднай працы на ўласным падворку і панскіх землях сяляне займаліся бортніцтвам, збіралі грыбы, хмель.

Што адбылося потым, дакладна не вядома. Але па стану на 1850 год вёска Крушына ўжо не існавала. Яе былыя жыхары былі пераселены ў вёску Чарневічы.

Землі фальварка Крушына

На пачатку XIX стагоддзя Крушына з'яўлялася фальваркам маёнтка ў Белічанах. Па стану на 1773 год часткай яго земляў (з вёскай Крушына) валодаў базільяне, часткай (з вёскай Чарневічы) мітрапаліт Валадковіч. Як адбываліся змены гаспадароў гэтых земляў, дакладна невядома. Аднак у гэты час усе землі фальварка Крушына (які, магчыма, як фальварак і ўзнік менавіта тады) былі аб'яднаны ў адзінае цэлае. Кіраваў маёнткам Белічаны з фальваркам Крушына маёр былога войска Вялікага Княства Літоўскага Ануфрый Масальскі. Аднак ён,

хутчэй за ўсё, з'яўляўся толькі арандатарам. Рэальным гаспадаром маёнтка на той час быў Дамінік Радзівіл (дадзены акалічнасць патрабуе ўдакладнення).

Далейшы лёс Крушыны звязаны не толькі з Масальскім, Радзівілам, але і з Ганнай і Іванам Мезенцавымі. Пра Ганну Мезенцаву, яе блізкіх і тых, хто мае дачыненне да станаўлення (а часам і вынішчэння) Крушыны як маёнтка, варта сказаць некалькі слоў асобна.

Ганна Мезенцава — лясавызначальная постаць для Крушыны

Нарадзілася Ганна калі 1788 года. Яна рана выйшла замуж (прозвішча, якое яна наслала да таго, невядома). Яе першы муж — Багдановіч. У іх нарадзіліся сын, якому далі імя Людвіг. Ён вырас, выбраў ваенную службу. 29 траўня 1846 года ён жаніўся. Яго выбраннай з'яўлялася дачкай калёжскага сакратара Аляксея Смекалава, яе звалі Клеапатра. Жыла яна ў павятовым горадзе Новы Аскол (Курская губерня). Паколькі яна была праваслаўнай, Людвіг пры заключэнні шлюбу вымушаны быў змяніць веравызнанне і перайсці з каталіцтва ў праваслаўе. Пры гэтым ён атрымаў новае імя — Аляксандр. У іх сям'і нарадзіліся сын Вадзім (6 красавіка 1847 года) і дачка Ганна (22 студзеня 1849 года). Людвіг (Аляксандр) служыў у драгунскім палку, меў званне маёра. Аднак лёс яго завершыўся трагічна. Ён заразіўся халерай і 15 чэрвеня 1848 года памірае (яшчэ да нараджэння дачкі Ганны). Пахаваны ён быў у Новым Асколе.

Пасля заўчаснай смерці сына Ганна Мезенцава працягвала падтрымліваць сувязь з яго сям'ёй. Больш таго, яна ў ліпені 1850 года прымае рашэнне выплаваць з даходаў маёнтка Крушына да дасягнення ўнукамі паўналецця тры тысячы рублёў серабром. Працэнты ад гэтай сумы яна меркавала штогод дасылаць да 1 студзеня Клеапатры. Так яно і было да паўстання 1863-64 гадоў, калі ўрад настолькі моцна абклаў падаткамі тутэйшую шляхту, што Мезенца-

ва не магла выканаць свой добраахвотны абавязак (хаця ад яго і не адмаўлялася).

Пасля смерці Людвіга (Аляксандра) Клеапатра доўга адной не заставалася, выйшла замуж за Деміхава, пераехала ў Санкт-Пецярбург. Сын Людвіга і Клеапатры Вадзім стаў інжынер-капітанам (такі статус ён меў напрыканцы 70-х — пачатку 80-х гадоў XIX стагоддзя), а дачка Ганна выйшла замуж за надворнага дарадчыка Перхурава і з'ехала жыць у Калугу.

Вернемся да лёсу Ганны Мезенцавай. Ён склаўся так, што з Багдановічам яна доўга не пражыла. У хуткім часе яна ў другі раз выходзіць замуж. На гэты раз — за надворнага дарадчыка Івана Мезенцава. Дзяцей у іх не было.

Другі шлюб Ганны таксама доўга не праіснаваў. У 1816 годзе Іван памірае, і ўсе правы на яго ўласнасць пераходзяць да яе. Ганна была вельмі рашучай і валавой жанчынай. Таму гэта падзея аказалася лясавызначальнай для Крушыны. Прычым не толькі на бліжэйшы час, але і на далёкую перспектыву. Але распавядзем пра ўсё па парадку.

На пачатку XIX стагоддзя стан спраў у Масальскага ў маёнтку Белічаны быў далёка не лепшым. Таму 23 красавіка 1808 года ён бярэ пазыку ў 500 рублёў серабром у Івана Мезенцава пад абавязак вярнуць яе 8 сакавіка 1809 года. Аднак аддаць грошы ён так і не здолеў. Больш таго, 16 сакавіка 1810 года Масальскі бярэ ў Мезенцава яшчэ адну пазыку. На гэты раз на 10000 рублёў серабром. 5000 з іх ён мусіў вярнуць у 1812 годзе, столькі ж у 1814 годзе.

Прайшоў вызначаны час, а Масальскі так нічога і не вярнуў. Іван Мезенцаў так і не дачакаўся да канца сваіх дзён вяртання пазыкі. Але Іван не спаў у шапку і дамагаўся яе вяртання. Ён падае на Масальскага ў суд. 12 лютага 1814 года прымаецца рашэнне пра часовую перадачу фальварка Крушына з вёскамі Крушына, Чарневічы і Баровіна ў карыстанне Мезенцаву для магчымасці пагашэння пазыкі за кошт прыбыткаў ад гаспадарчай дзейнасці. У адпаведнасці з ім 8 красавіка Мезенцава са сва-

ёй адміністрацыйнай канчаткова займаюць фальварак Крушына (рэальна яны ўжо жылі там з вясны 1811 года). Аднак жыць ім тут разам давялося не доўга... 8 траўня 1816 года ўжо ўдава Ганна ўступае ва ўсе правы на любую ўласнасць Івана Мезенцава, у тым ліку становіцца правапераемніцай на іск да Масальскага.

Ад фальварка да маёнтка

На лёс Крушыны паўплывала не толькі пазыка Мезенцава Масальскаму, але і тое, што сам Мезенцаў быў павінен князю Дамініку Радзівілу 5000 рублёў (з умовай вяртання ў 1809 годзе). Сам жа Дамінік, відаць, не знайшоў агульнай мовы з новай расійскай адміністрацыяй, якая прыйшла на нашы землі пасля другога падзелу Рэчы Паспалітай, і эміграваў з радзімы. Аднак у эміграцыі яму пажыць доўга не давялося, і неўзабаве ён памірае. Доўг Мезенцава так і застаўся нявыплачаным.

Эміграцыя Радзівіла не засталася па-за ўвагай расійскай адміністрацыі, і ўся яго маёмасць была ўзята ў секвестр манаршай казны (ён распаўсюджваўся і на маёнтка Белічаны). У выніку доўг Мезенцава Дамініку Радзівілу пераўтварыўся ў доўг казне. Менскае губернскае праўленне 25 лютага 1814 года прымае рашэнне, якім прадпісваецца ігуменскаму суду яго спягнаць (размова ўжо ішла пра 6050 рублёў асігнацыямі або 1512 руб. 50 кап. серабром) з той сумы, якая вяртаецца Масальскім Мезенцаву за кошт гаспадарчай дзейнасці ў фальварку Крушына.

Цяжка зараз вызначыць усе правыя акалічнасці дачыненняў паміж расійскай адміністрацыяй і правамі на спадчыну маёмасці Дамініка Радзівіла. Аднак у 1816 годзе ў таксатарска-экспедытарскім судзе па заяве Ганны Мезенцавай разглядалася тая частка заяшчання Дамініка Радзівіла, у адпаведнасці з якой 5% ад маёнтка Белічаны павінна была перайсці да яе. Прычым гэта быў толькі адзін з пунктаў зыску Ганны. У адпаведнасці з другім пунктам яе патрабаванняў ёй павінны былі кампенсаваць выдаткі за ад-

міністратунае кіраванне фальваркам Крушына на працягу пяці год і пяці месяцаў. Праўда, ад патрабаванняў другога пункта Ганна пазней адмовілася.

Суд, пасля разгляду ўсіх акалічнасцяў справы, прышоў да высновы, што фальварак Крушына з вёскамі і землямі, якія адносіліся да яго, якраз і адпавядае тым 5% ад усяго маёнтка. Таму 15 жніўня 1816 года ім было прынятае рашэнне пра вылучэнне з маёнтка Белічаны фальварка Крушына ў асобны маёнтак і перадачы яго Ганне Мезенцавай. Такім чынам, менавіта гэта рашэнне суда юрыдычна і з'яўляецца пачаткам існавання маёнтка Крушына.

Час стабільнасці

Ганне Мезенцавай, калі яна стала гаспадыняй у маёнтку Крушына, было каля трыццаці год. За гэтыя гады ёй давялося перажыць вельмі шмат набыткаў і страў як у асабістым жыцці, так і ў праве на маёмасць. Лёс ёй накіраваў працяглае жыццё. У далейшым яно і справы ў яе маёнтку ў аднозненне ад папярэдніх гадоў выначаліся стабільнасцю, не мелі ніякіх значных змен і істотных узрушэнняў.

Ганна болей замуж не выходзіла, жыла адна. Яна мела добрыя дачыненні з іншымі тутэйшымі землеўладальнікамі (што потым адгравала не малую ролю).

Ніхто на гэтай зямлі не вечны. На выхадзе жыцця Ганна Мезенцава прымае рашэнне напісаць завяшчанне. Яно было складзена адпаведным чынам заверана 9 красавіка 1866 года. На той час яна, відаць, ужо адчувала сябе не лепшым чынам (хаця і знаходзілася "у здравым розуме і цвёрдай памяці"). Сама пісаць ужо не магла, таму гэта рабіў з яе слоў губернскай сакратар Казімір Квяткоўскі. Па яе асабістай просьбе падпіс на завяшчанні паставіў калейскі асэсар Фадзей Скальскі. Яго душапрыказчыкамі (асобамі, якія адказныя за ўвядзенне ў дзеянне завяшчання) былі Віктар Свіда і Браніслаў Ваньковіч (так ўказана ў копіі завяшчання; у іншых дакументах замест Браніслава Ваньковіча другім душапрыказчыкам называецца Станіслаў Рава). Сведкамі напісання завяшчання былі Фердынанд Шаблюўскі і Еніфат Дамашкевіч. Засведчыў яго ксёндз Фелікс Шукевіч.

Згодна завяшчання ўся нерухомая і амаль уся рухомая маёмасць (у памеры 8000 рублёў серабром) з маёнтка Крушына павінна была перайсці да яе хрэсніка Генрых Татура. Былой жонцы сына Клеапатры і іх дзецім Вадзіму і Ганне было запісана 3000 рублёў серабром.

Аднак, як Ганна і яе сябры даведаліся потым, 10 снежня 1865 года на найвышэйшым узроўні ў Расіі было прынятае рашэнне, якое значна абмяжоўвала правы каталікоў у справе атрымання ў спадчыну нерухомасці. У адпаведнасці з ім Крушына Г.Татуру (ён, як і Ганна Мезенцава, быў каталіком) перайсці не магла. Каб абвесці гэтае пастанову, Ганна Мезенцава 29 красавіка 1868 года запрашае да сябе губернскага сакратара Казіміра Квятнавіцкага і з яго дапамогаю да асноўнага завяшчання дадае дадатковае распараджэнне. У ім казалася, што калі ўрад не зацвердзіць Татуру як гаспадара маёнтка Крушына, то ён мусіць застацца валодаць ім да ўплаты яму Клеапатрай з дзецямі Вадзімам і Ганнай 8000 рублёў. Адначасова Татуру павінны былі адыходзіць выкупныя сумы сялян. Самому яму дадатковым распараджэннем дазвалялася да атрымання адзначаных грошай жыць у маёнтку і кіраваць ім.

Напрыканцы жыцця Ганна моцна хварэла, цалкам пазбавілася зроку. На яе лядзёне выпучаліся вялікія грошы. 10 верасня 1868 года Ганна Мезенцавай не стала. Ёй на той час было каля 80 год. Пахавана яна была 14 верасня на

могілках у Беразіно. Ксёндз тамтэйшага касцёла Вайноўскі праўеў усе неабходныя ў такім выпадку абрады.

Генрых Татур



Герб роду Татураў "Дамброва"

Як бачна, хрэснік Ганны Мезенцавай Генрых Татур мусіў стаць асноўным спадкасмцам Крушыны. Гэты чалавек варты таго, каб пра яго распавесці больш падрабязна. Нарадзіўся ён у Слоніме 17 верасня 1846 года. Яго бацька быў маршалам тамтэйшай шляхты.

Агульнавядомым Генрых Татур стаў дзякуючы сваёй працы пра зборы і даследаванні старажытнасцей, выяўленні археалагічных помнікаў, асветніцкай дзейнасці. Свае даследчыя працы ён праводзіў у межах Менскай губерні, у тым ліку і на Барысаўшчыне. Шмат даследаванняў ён праводзіў у сумежных сучасных Барысаўскага і Бярэзінскага раёнаў. Хацелася б адзначыць, што асобнымі помнікамі, якія былі ў свой час выяўлены і даследаваны Татурам, пасля яго па сённяшняе час або больш не даследаваліся, або наогул практычна забытыя (дастаткова згадаць так званыя комплексны "валы", рэшткі дагістарычных збудаванняў і інш.).

Татурам была складзена мапа археалагічных помнікаў Менскай губерні. У 1884-1885 гадах у Беразіно стварыў часовы музей. Пазней музей быў створаны ў Менску. У ім было прадстаўлена каля 600 розных археалагічных знаходак каменнага і бронзавага часу, калекцыя манет, каля 1000 тамоў розных старажытных твораў, некалькі тысяч работ, якія датычацца тутэйшай этнаграфіі і шмат што яшчэ.

Генрых Татур выдаў кнігі "Археалагічнае значэнне Менскай губерні" (1878 год), "Нарысы археалагічных помнікаў на прасторы Менскай губерні і яе археалагічнае значэнне" (1892 год). Яшчэ некалькі кніг былі падрыхтаваны ім у рукапісным выглядзе, але яны так і не ўбачылі свет.

Зышоў з жыцця Генрых Татур у 1907 годзе. Калі казаць пра тутэйшых краязнаўцаў XIX стагоддзя, то ён безумоўна з'яўляўся адным з найбольш адметных з іх.

Нечаканы тупік

Пасля смерці Ганны Мезенцавай 20 верасня 1868 года Станіслаў Рава падаў завяшчанне і выпіску з Бярэзінскага касцёла аб смерці Мезенцавай у Менскую губернскую злучаную палату крымінальнага і грамадзянскага суда. Яна 1 лістапада 1868 года прыняла завяшчанне да разгляду.

Як і чакалася, згодна з патрабаваннямі згаданай вышэй пастановы ад 10 снежня 1865 года, злучаная палата выключыла магчымае пераходу маёнтка Крушына да Татуры. Аднак нечаканым для яго стала тое, што было адмоўлена і ва ўводзе дадатку да завяшчання. Такое рашэнне было прынята палатай 11 чэрвеня 1866 года. Фармальнай прычынай таму стала невыкананне ў ім патрабаванняў тагачаснага заканадаўства (дадатак быў напісаны не на гербавай, а на проста паперы).

Генрых Татур ніяк не мог змірыцца з такім рашэннем і 13 жніўня таго ж года падае ў палату адпаведную скаргу. Яна разглядалася 21 жніўня. У выніку палата яшчэ раз адмовіла Татуру ва ўводзе завяшчання і пацвердзіла неабходнасць утрымання маёнтка Крушына ў апыжунскае кіраванне.

Генрых ідзе далей. Ён складае скаргу ў сенат, які разглядаў яе 24 жніўня 1870 года. Рашэнне сената было ўручана Татуру 7 ве-

расня. У ім фактычна было пацверджана прынятае Менскай злучанай палатай рашэнне. Аднак у адказе сената пакідалася за Татурам права на хадайнічанне пра вызваленне з апекі той часткі рухомай маёмасці, пра якую ішла гаворка ў завяшчанні, і перадачу яе яму.

Неўзабаве пасля смерці Ганны Мезенцавай, 27 верасня 1868 года ў маёнтка Крушына прыязджае камісія, якая была прызначана часовым аддзяленнем Ігуменскага паліцэйскага ўпраўлення. Яе задачай было складанне вопісу нерухомай і рухомай маёмасці, якая належала Мезенцавай (што ўяўляў сабой маёнтак на гэты час — тэма для асобнага расповеду, які пойдзе ў іншым матэрыяле ў адным з бліжэйшых нумароў нашай газеты). Вопіс рабілі прадстаўнікі Белічанскай воласці старэйшы засядацель Сушынінскі, выконваючы абавязкі ігуменскага павятовага страпачка Саргутовіч і прыстаў 3-а стана Бохан. Непасрэдна ацэнку рабілі Казімір Любошч і Уладзімір Сіцэўка (па меркаванні Бохана, ацэнка маёнтка ў вопісе была завышана, пра што ён зрабіў адмысловы запіс). Сведкамі пры складанні вопісу былі памешчыкі Адам Ваньковіч і Станіслаў Рава.

Генрых Татур аказаўся не адзіным прэтэндэнтам на спадчыну Мезенцавай. У 1869 годзе былая жонка яе сына Клеапатра Багдановіч падала заяву ад свайго імя і ад імя сваіх дзяцей Вадзіма і Ганны ў Ігуменскі павятовы суд з просьбай зацвердзіць яе ў правах спадчыны на маёнтка Крушына. Прычым яна ў прыватнасці матывавала свае дзеянні тым, што яна (і дзеці) праваслаўныя. Таму на іх не распаўсюджваецца пастанова ад 10 снежня 1865 года і няма ніякіх падставаў у адмове ёй у перадачы маёнтка. Больш таго, яна прасіла выселіць з Крушыны Татуру і перадаць маёнтка ў апыжунскае кіраванне праваслаўнай памешчыцы з Машчаніцы Аляксандры Мяржынскай (з наданнем ёй права выбраць суапекуна).

Аднак Клеапатра падала свае дакументы пазней за вызначаны заканадаўствам тэрмін у палову года. Акрамя таго, яна не прадставіла ўсе неабходныя дакументы, якія сведчаць пра ступень сваяцтва да Мезенцавай. 8 снежня 1869 года Ігуменскі павятовы суд разглядаў яе справу. На падставе вышэй адзначаных прычын ёй і яе дзецям было адмоўлена ў зацверджанні іх у правах спадкасмцаў Мезенцавай. Аднак ім было прадстаўлена права на працягу 10 год распачаць справу па прызнанні іх праваў на спадчыну.

Такім чынам, па стану на 1869 год Татур хця і рэальна і пражываў у Крушыне, але ні ён, ні былая жонка сына Мезенцавай так і не здолелі ўступіць у права на спадчыну. Уся былая маёмасць Мезенцавай на пэўны час павісла ў паветры.

Фактычна такая сітуацыя расцягнулася на шмат год, нягледзячы на тое, што Менская злучаная палата сваім рашэннем ад 18 жніўня 1870 паспрабавала яе спыніць. Тады было прынята рашэнне прадставіць права ўступіць у спадчыну на маёнтка Крушына Клеапатры і яе дзецям. Паколькі яна і дзеці пражывалі ў далечыні ад Беларусі, тым жа рашэннем палаты была адзначана неабходнасць утрымання Крушыны дваранскай апекай.

Тым часам...

Генрых Татур адразу пасля смерці Мезенцавай перасяліўся ў Крушыну і пачаў кіраваць яе гаспадаркай. Таму пры складанні вопісу маёнтка (пра які гаворка ішла вышэй) яго копію ў якасці рэальнага гаспадара прымаў менавіта ён.

Магчыма, часткова па гэтай прычыне Ігуменскі павятовы суд сваім распараджэннем вызваляе маёнтка Крушына ад апекі. Аднак 22 лістапада 1868 года павятовай

апекі ўсё ж звяртаецца ў Ігуменскі суд з просьбай прызначыць у Крушыну апекуна. Суд 10 снежня 1868 года падтрымлівае гэту прапанову і прымае рашэнне пра перадачу маёнтка Крушына да лўкі наследніка ў "ведзенне" павятовай дваранскай апекі.

Ужо на наступны дзень 11 снежня дваранскае апека прымае рашэнне пра прызначэнне апекуном у Крушыну Станіслава Раву (таго самага Раву, які быў сябром Мезенцавай, шмат дапамагаў у яе лядзёні, з'яўляўся яе душапрыказчыкам). Ён, відаць, зусім не жадаў пераходзіць дарогу Татуру і таму падаў у апыжунскае праўленне заяву пра вызваленне яго ад гэтага абавязку. Пры гэтым ён прадставіў медыцынскую даведку пра сваю хваробу. 13 траўня 1869 года дваранская апека разглядала дадзенае прашэнне.

8 снежня 1869 года на Ігуменскай дваранскай апецы слухаўся рапарт засядацеля павятовага суда Вішнеўскага ад 23 лістапада. Справа ў тым, што згодна чарговага прадпісання апекі маёнтка Крушына павінен быў быць адданы ў апыжунскае кіраванне памешчыку Дзёгену (?) Інглінку. Аднак у Крушыну на прыем па вопісу маёнтка ён не з'явіўся. Інглінка пазней растлумачыў гэта сваёй хваробай і даслаў у апыжунскае праўленне медыцынскую даведку, якая была падпісана павятовым лекарам Казаківічам. З яе вынікала, што ён (Інглінку тады было 56 год) хварэў растройствам дыхальных органаў (і не толькі), што не дазваляла прыняць апыжунскай абавязкі. Праўленнем было прынята рашэнне замест Інглінка прызначыць апекуном у Крушыну Івана Казімірава. Засядацель Вішнеўскаму было прапанавана як мага хутчэй перадаць яму Крушыну па вопісу. Але ён таксама не прыняў апыжунства.

Ішоў час. Становішча вакол прыняцця ў апыжунскае кіраванне маёнтка Крушына прыняццо-ва не змянялася. 17 сакавіка 1870 года Ігуменская дваранская апека піша чарговую рапарт у Менскую злучаную палату крымінальнага і грамадзянскага суда. У ім распавядалася, што павінна была адбыцца перадача ў апыжунскае кіраванне маёнтка Крушына ў прысутнасці прыстава трэцяга стану Бахана. Аднак перадача не адбылася, бо чарговы прызначаны праўленнем апыжун Іван Тоўсцік хоць і быў запрошаны ў маёнтка Крушына, але так туды і не з'явіўся. Больш таго, ён наогул адмовіўся прыняць апыжунства. Свой учынак ён растлумачыў непісьменнасцю і хваробай. Пры гэтым ён паабяцаў прадставіць у апыжунскае кіраванне адпаведную медыцынскую даведку.

Ігуменская дваранская апека прымае рашэнне прызначыць апекуном у Крушыну замест Тоўсціка Восіпа Асіеўскага. Вішнеўскаму прадпісана перадаць пры садзейнічанні мясцовай паліцыі па вопісу гэты маёнтка ў апеку Асіеўскаму. Прычым як мага хутчэй. Апека папярэдзіла Вішнеўскага, што калі перадача зноў не адбудзецца, то ўсе наступствы адказнасці за гэта лягуць найперш на яго.

У выніку мер, якія былі прыняты, маёнтка Крушына ўсё ж быў перададзены ў апеку Асіеўскаму. Адбылося гэта 18 жніўня 1870 года.

Пасаду апекуна Восіп Асіеўскі займаў менш за тры гады. З 19 траўня 1873 года да завяршэння апекі яе займаў Станіслаў Скуратовіч.

Працяглае супрацьстаянне

Праваслаўнае змаганне паміж Генрыхам Татурам і Клеапатрай з дзецямі расцягнулася на шмат год. Нягледзячы на тое, што судовыя рашэнне было на яе карысць, ні прыбыткі ад маёнтка, ні грошы ад выкупу сялянамі зямлі, яна не атрымлівала. Таму наперадзе быў чарговы судовы працэс, які рас-

пачала Клеапатра. Яна на той час ужо паўторна выйшла замуж і насіла прозвішча Леміхава. Яе дзеці да таго часу ўжо сталі дарослымі. Дачка Ганна выйшла замуж, сын Вадзім стаў інжынер-капітанам.

Паколькі Клеапатра і яе дзеці жылі далёка ад нашага краю, іх правы на судовым працэсе прадстаўляў прысяжны павераны стацкі дарадчык Адам Камёнка (які, як і Клеапатра, жыў у Санкт-Пецярбурзе). Распачаўся працэс 19 верасня 1878 года, калі ад імя Леміхавай і яе дзяцей Камёнка падаў іск у Менскую злучаную палату крымінальнага і грамадзянскага суда на Генрых Татуру і тагачаснага апекуна маёнтка Крушына Станіслава Скуратовіча. У іску заклікалася ўсе выкупныя пазыкі і прыбыткі з маёнтка з моманту стварэння апекі прызнаць уласнасцю Леміхавай і яе дзяцей (варты нагадаць, што ў завяшчанні Мезенцавай ішла гаворка пра перадачу ім у спадчыну толькі рухомай маёмасці маёнтка). Акрамя таго, выказвалася просьба спagnaць з Татуры ўсе страты, якія нібыта нанесілі ён і ягоныя дзеці ў Крушыне з моманту смерці Мезенцавай і карыстання ўсім "выгодамі" і прыбыткамі маёнтка.

У гэтым працэсе Генрых Татур непасрэдна не ўдзельнічаў. Яго інтарэсы прадстаўляў ротмістр Іван Држневіч.

3 ліпеня 1871 года было абвешчана рашэнне суда, у адпаведнасці з якім Леміхавай і яе дзецям у асобе Камёнка было дадзена права спagnaць страты ад пражывання Татуры ў Крушыне і накладзены арышт на выкупную суму.

Генрых Татур не раз звяртаецца ў Менскае "присутствие" па сялянскіх справах (у 1873, 1875, 1877 і іншых гадах) з просьбай выдаць яму выкупную суму з маёнтка Крушына. Аднак кожны раз атрымлівае адмову.

15 траўня 1879 года Менская злучаная палата прымае рашэнне канчаткова прысудзіць ва ўласнасць маёнтка Крушына Леміхавай і К і ўсё, што з ім звязана. У выніку паўстала пытанне яго перадачы ад апекуна Станіслава Скуратовіча новым гаспадарам. Праз пэўны час Ігуменская павятовая апека паведаміла паверанаму Леміхавай і К Г. Чапоўскаму, што ён можа прыняць маёнтка ад апекуна.

У кастрычніку 1881 года Чапоўскі з'явіўся ў засеску Крупа, дзе жыў апыжун. Аднак ён не толькі не застаў Скуратовіча, але і не змог даведацца ад яго сям'і, дзе ён і калі вернецца. У выніку павераны Леміхавай і К так і не змог нічога выпрашыць і вымушаны быў вярнуцца дадому. Каб хоць неяк выйсці з дадзенага становішча ён паведаміў пра сітуацыю, якая склалася, у павятовую дваранскую апеку, прасіў лічыць яе, што маёнтка ім прыняты. На ўсякі выпадак ён выставіў сваіх вартуюнікоў для аховы маёнтка і яго лесу.

Апека не прыняла довады Чапоўскага і заявіла, што маёнтка павінен быць прыняты па вопісе. Чапоўскі паспрабаваў абскардзіць рашэнне апекі ў Менскай злучанай палате, але безвынікова.

Пазней апежун паўторна здолеў свахацца ад перадачы маёнтка.

Тым часам сітуацыя з кіраваннем маёнтка Крушына была наступная. Скуратовіч са згоды павятовай апекі заключыў дамову на арэнду маёнтка Генрыхам Татурам. Праз пэўны час ён быў перазаклучаны на мяшчанку Дар'ю Курнэвіч. Яна з'яўлялася грамадзянскай жонкай Генрых Татуры. Цяжка сказаць дакладна, чаму яны не заключылі афіцыйны шлюб. Найбольш верагодна тое, што Генрых на гэта не пайшоў, бо быў бы вымушаны ў гэтым выпадку змяніць веравызнанне (Дар'я была праваслаўнай), што яго ніяк не задавальняла.

(Працяг будзе)

Міхась Мацельскі



Жанчыны — дабравольцы (зверху).

Касіянэры, 1920 год (злева).

Ліпеньскае наступленне 15-й арміі Заходняга фронту (знізу).

Савецка-польская вайна на Барысаўшчыне

(Працяг, пачатак у №2-8(155-161) за 2012 год)

Камандаванне 16-й арміі, першым прыступіў да апераций, меркавала зрабіць змену 10-й стр. дывізіі на яе участку 2-й стр. дывізіяй, якая прыбывала ў яго распараджэнне. Відавочна, у сілугітых прычын пачатак апераций 16-й арміі пераносіўся на ноч з 6 на 7 ліпеня.

Камандарм 16-й меркаваў фарсіраваць Бярэзіну на участку ад вусця р. Ровы да вусця р. Клевы. Задача фарсіравання ракі на гэтым участку ўскладалася на тры дывізіі, а адна дывізія павінна была застацца ў вайсковым рэзерве. Нанясенне галоўнага ўдару меркавалася ў кірунку Смалевічы-Менск, з энергічным наступам левафлангавых частак арміі ў кірунку Талька-Асіповічы з мэтай перарэзаць чыгунку Бабруйск-Менск.

6 ліпеня Тухачэўскі, калі ўжо быў прадвызначаны разгром польскіх войскаў і пачаўся іх адыход на маладзечанскім кірунку, усталяваў размежавальныя лініі паміж войскамі 3-й і 16-й армій - воз. Пялік - р. Бярэзіна да р. Гайна - р. Гайна да вусця р. Домля - р. Домля, усе гэтыя пункты ўключна.

У ноч з 6 на 7 ліпеня часткі 16-й "чырвонай" арміі фарсіравалі Бярэзіну паўднёвей Барысава на участку 45 км і адразу пасляхова захапілі значную прастору на яе заходнім беразе. Гэта пагоршыла становішча польскіх войскаў. Паколькі 1-я польская армія адыходзіла, то і 4-я армія Леанарда Скерска пачала адступіць.

У навакольных Менска палякі стварылі лінію абароны, якая праходзіла праз вёскі Заранка, Азярышча, Баравая, Дзяжні, Вялікая Суклява. Тут яны выкапалі акапы, размясцілі батарэі і кулямётныя гнёзды, усталявалі драцяныя загароды. 11 ліпеня, пасля магутнай артпадарыжкоўкі, войскі 16-й "чырвонай" арміі пайшлі ў наступленне. У двух месцах, у раёне

Азярышча і Дзяжні, чырвонаармейцы ўварваліся на польскія пазіцыі, і абарона была прарваная.

Да канца дня 11 ліпеня 16-я армія авалодала Менскам, і ёй было загадана наступаць уздоўж Аляксандраўскай чыгункі.

"Чырвоныя" занялі Вільню (14 ліпеня), Маладзечна (15 ліпеня), Баранавічы і Горадню (19 ліпеня), Пінск (23 ліпеня), Берасце (1 жніўня), пасля чаго пачалося наступленне ўглыб этнічнай Польшчы. Надламані Польскі фронт, ослаблены паслядоўнымі ўдарамі "чырвоных" войскаў, працягваў амаль безупынна адходзіць на Запад.

Тухачэўскі планаваў узяць Варшаву не пазней сярэдзіны жніўня. Захоп польскай сталіцы і знішчэнне Польшчы ён лічыў пралогам да ўсеагульнай пралетарскай рэвалюцыі, што па сваім значэнні не саступала Кастрычніцкаму перавароту. Ён жадаў увайсці ў гісторыю.

Разам з адыходзячымі польскімі войскамі ратавалася ўдэкамі і польскае насельніцтва. Яно ведала, што ў адваротным выпадку асуджанае на немінучую згубу ад рук камісараў і чэкістаў.

Заклучэнне


Чырвоная армія ўпарта рухалася на Запад. Ужо 13 жніўня разгарнуліся кровапралітныя баі на падступах да Варшавы. Але становішча на Вісла складалася не на карысць Тухачэўскага. Галоўнае польскае камандаванне, абпіраючыся на часткі, сфармаваныя з добраахвотнікаў, і атрымаўшы нямаля зброі ад Антанты, рыхтавала магутнае наступленне.

Да сярэдзіны жніўня, перагрупаваўшы войскі, Пілсудскі стварыў магутную групоўку, названую Сярэднім фронтам. У суме набралася каля 100 тысяч чалавек. 15 жніўня Пілсудскі ўступіў у камандаванне Сярэднім фронтам і прыбыў у яго штаб у Пулавах на правым беразе Віслы.

Раніцай 18 жніўня ў наступленне перайшлі ўсе польскія войскі,

пасляхова пераадолюючы адчайны супраціў "чырвоных".

На працягу пяці дзён войскі Заходняга фронту былі акружаны і разгромлены. Польскія гісторыкі называлі тое, што адбылося, "чудам на Вісла", савецкія — "Варшаўс-



кай катастрофай". Бітва за Варшаву ўвайшла ў гісторыю як адна з найвялікшых бітваў XX стагоддзя. Яна на доўга спыніла пачаткі спробы камуністаў рушыць у Еўропу.

Перад палякамі знаходзіліся дэмаралізаваныя астаткі пабітых "чырвоных" войскаў Заходняга фронту. Шлях на ўсход быў адкрыты.

У пачатку кастрычніка польскія войскі занялі Маладзечна і Слуцк. А 11 кастрычніка амаль без бою ўвайшлі ў Менск.

12 кастрычніка было заключана перамір'е. Пачынаючы з бітвы за Варшаву і да спынення агню польскія войскі захапілі звыш 70 тысяч палонных, каля 330 прылад, больш тысячы кулямётаў. Агульныя страты "чырвоных" забітымі, параненымі, палоннымі, інтэрнаванымі складалі больш 150 тысяч чалавек.

Па ўмовах перамір'я мяжа ў Беларусі праходзіла прыкладна там, дзе ў 1915 годзе ўсталяваўся руска-германскі фронт.

У чыста ваенных адносінах разгром "чырвоных" войскаў адбыўся па віне камандавання Заходнім фронтам. Стаўка Тухачэўскага на тое, што "у рэвалюцыйнай вайне адвага і энергія дамінуе над усім астатнім" межавала з авантурызмам.

Але ўсё ж галоўная прычына паразы была ў тым, што палякі першым чынам абаранялі сваю Айчыну, свой касцёл, свой лад жыцця — простыя еўрапейскія каштоўнасці. Прымітыўная камуністычная агітацыя, якая сёла класавую нянавісць, у Польшчы не знайшла спрыяльнай глебы. Польскія пралетары "братоў па класе" не прызнавалі. Удзельнік

падзей 1920 года пазней успамінаў: "Рэўкамы прыволжскіх і данскіх дывізіяў пракламіравалі савецкую ўладу па-руску і на жаргоне. Для большасці палякаў пытанне выглядала проста: спачатку Польшча, а потым паглядзім якая". Насельніцтва ўспрымала з'яўленне рускай "чырвонай" арміі як новую спробу паставіць палякаў на калені. Яны не жадалі "чацвёртага" падзелу Польшчы.

Заклік да абароны краіны і касцёла ад рускіх бязбожнікаў-бальшавікоў з'яўнаў сялян і шляхту, працоўных і буржуа, пілсудчыкаў-сацыялістаў, нацыянал-дэмакратаў і кансерватараў-клерыкалаў. З рэзервістаў фарміраваліся новыя падраздзяленні і воінскія часткі. А генерал Юзэф Галер фарміраваў добраахвотніцкае войска. Толькі з 24 ліпеня па 15 верасня (за 7 тыдняў) 1920 года на фронт пайшло каля 170 000 палякаў, не лічачы больш за 100-тысячную Добраахвотніцкую армію (у ёй было шмат замежных грамадзян, непаўнагадовых, а таксама жаночыя падраздзяленні).

Агульная колькасць польскіх войскаў дасягнула 1 мільёна 200 тысяч чалавек.

Гэтыя лічбы сведчаць, што польскі народ устаў на абарону сваёй краіны ад рускіх "чырвоных" заваёўнікаў. Сапраўды, гэтая вайна стала для палякаў Айчынай.

Асобна хочацца спыніцца на праблеме "савецкіх" палонных.

Сучасныя расійскія гісторыкі ў сваёй большасці паўтараюць лічбы, агучаныя наркамам замежных спраў РСФСР Чычэрыным: "...за паўтара года ў палон да палякаў патрапілі каля 110 тысяч, прычым 60 тысяч памерлі ў лагерах для

ваеннапалонных, больш за ўсё — у лагеры Тухолья (22 тысячы)".

Польскія гісторыкі, вывучаючы свае архівы, сцвярджаюць, што ў палоне было не больш 100 тысяч чырвонаармейцаў, з якіх памерла да 24 тысяч.

Ісціна дзесьці пасярэдзіне. Польскае грамадства гаруе аб 22 тысяч палякаў, што загінулі ў Катыні, але зусім не жадае ўспамінаць аб 40 тысяч (сярэдня лічба паміж дадзенымі расійскіх і польскіх гісторыкаў) байцоў РКЧА, памерлых ад голаду, холаду і здзекаванняў. А сярод іх было шмат і нашых суайчыннікаў — былых беларускіх дэзерціраў, адлоўленых спецатрадамі камісараў Тухачэўскага. Успомніце: "На працягу чэрвеня было знойдзена каля 100 тыс. дэзерціраў, што ў два з паловай разы перавысіла нашы надзеі". Я падзяляю меркаванне вядомага палітычнага дзеяча Расіі Амана Тулеева: "Трагедыя палонных чырвонаармейцаў у канцлагерах Польшчы адекватная трагедыі яе афіцэраў у Катыні" ("Камсамольская праўда" ад 9 лістапада 2006 года).

У гістарыяграфіі СССР Савецка-польская вайна была цалкам закрытай тэма, пачынаючы з канца 20-х гадоў. На гэта ёсць шэраг прычын.

Першая. Падзеі лета 1920 года на практыцы паказалі, што ідэі бальшавікоў "Пралетары ўсіх краін, злучайцеся!" на практыцы апынуліся хібнымі. Развіты працоўны Еўропы ідэю камунізму не ўспрымаў, а ішоў і запісваўся добраахвотнікам да генерала Галера, каб дапамагчы маладой польскай клеркальнай дэмакратыі. А гэта ставіла пад сумнеў мэтазгоднасць пабудовы сусветнай камуны. А яшчэ пазней, у 1941 годзе пралетары Германіі весела крочылі на Усход і з нямецкай педантычнасцю арганізавалі масавае знішчэнне "братоў па класу" у лагерах смерці.

Другая. "Бацька ўсіх народаў" Іосіф Сталін, член Рэўваенсавета Паўднёва-заходняга фронту, быў напружана датычны да хібнага выбару накірунку наступлення фронту. Сталін настаў на наступленні на Львоў, а не на Варшаву па палітычных меркаваннях. Узяцце Львова адчыняла шлях бальшавіцкай экспансіі на Вугоршчыну і Румынію. Таму з канца ліпеня Заходні фронт "саветаў" апынуўся адзін на адзін з галоўнай групоўкай Пілсудскага — Сярэднім фронтам.

Трэцяя. Шматлікія военачальнікі Савецка-польскай вайны — Троцкі, Тухачэўскі, Камянеў, Корк, Салагуб і многія, многія іншыя былі рэпрэсаваныя сталінскім рэжымам. Што таксама дало падставу "забыцця" на цэлую вайну.

На тэрыторыі Барысаўскага раёна няма ні аднаго салдацкага пахавання 1919-1920 гадоў, ні рускага, ні польскага. Хоць страты за год Бярэзінскага супрацьстаяння і двух наступай "чырвоных" былі вялікія. Мая бабуля Е.К. Каралёна (1906 г.р.), жыхарка вёскі Быгач, успамінала: "Камуністы пайшлі на захад, а па рацэ пылыла многа трупай, некаторыя ўздзіліся і віселі на карках". Дзе і пахавалі, на жаль, яна не ўспомніла. Мая маці Д.Н. Кішчанка (1930 г.р.) распавядала, што каля Быгачанскіх могілак на полі, на грудзе каля прафілактычнага плазмасавага завода была магіла камісара. Стаў драўляны абеліск з зоркай і расла бяроза. Маці і іншыя даваенныя піянеры вадзілі на магілу і распавядалі пра героя камісара, які загінуў у баі на Бярэзіне. Падчас нямецкай акупацыі магілу разбурылі і пасля вайны не аднавілі, хапала "новага" гора.

Карыстаючыся старонкамі "Томаша Барысаўшчыны", звяртаюся да чытачоў аб сумесным пошуку слядоў "Савецка-польскай" вайны 1919-1920 гадоў на Барысаўшчыне.

Уладзімір Кішчанка, гісторык, супрацоўнік Барысаўскай цэнтральнай раённай бібліятэкі імя І.Х. Каладзева



Старога шляху болей няма...

Стары шлях у нас не прынята лічыць помнікамі. Таму яны не падлягаюць ахове. Магчыма, што гэта не зусім правільна.

Паміж вёскамі Чарневічы і Мурава існаваў стары шлях. Асабіста мне раней не раз даводзілася ім карыстацца. Аднак так складалася, што ўжо больш як дзесяць год не было патрэбы па ім ездзіць. Сёлета зноў узнікла неабходнасць скарыстацца ім.

Гэты шлях не мае вельмі старой гісторыі. Ён быў створаны ў 1915 годзе. Для яго будаўніцтва прыцягвалі сялян навакольных вёсак. Былі зроблены насып, абпал якога выкапаны раўкі. Замест старой віхлятай лясной дарогі быў зроблены практычна прамы шлях паміж названымі вышэй пасяленнямі. Пасля завяршэння будаўніцтва мясцовыя жыхары яшчэ працяглы час называлі гэты шлях не інакш як "паша".

Шлях адыгрываў важную ролю, бо злучаў шэраг вёсак на поўдні Барысаўшчыны з перавозам праз Бярэзінку да Чэрнеўкі. У далейшым, калі тут праз галоўную раку нашчага краю быў пабудаваны мост, яго значэнне яшчэ больш павялічылася.

Здавалася, гэтаму шляху было наканавана добрая будучыня. Аднак... Сітуацыя змяніла адна біографічная акалічнасць. Вёскі Чарневічы і Мурава ў савецкі час апынуліся па розных бакі межаў раёнаў, а дарога апынулася на мяжы адміністрацыйных адзінак. Тым, хто шмат ездзіць па Беларусі, не трэба тлумачыць, да чаго гэта магло прывесці. Ад Мурава была ўдасканалена дарога ў іншы бок — да іншых вёсак Бярэзінскага раёна (зыхадам на раённы цэнтр). У Барысаўскім


раёне тут болей не было пасяленняў, таму дарога мясцовым чыноўнікам была непатрэбнай. Тым не менш мясцовыя жыхары (ды і не толькі) працягвалі ёй карыстацца, яна ніколі не зарастала.

Усё змянілася некалькі год таму, калі сюды прыйшлі лесанарыхтоўшчыкі (шалёная высечка лесу, асабліва на мяжы Барысаўскага і Бярэзінскага раёнаў — гэта тэма для асобнай размовы). Ён шляху адна за адной пачалі ўзнікаць дзялянкі. Зразумела, што ўсё гэта рабілася цяжкай тэхнікай, якая выкарыстоўвала стары шлях у сваіх мэтах. Лесавозы ўшчэнт вынішчылі частку былога шляху (тую, што бліжэй да Мурава). Больш таго, дарогі ў тым месцы былі зменены з улікам патрэбаў лесанарыхтоўшчыкаў. Такім чынам, зараз па частцы старога шляху не толькі немагчыма праехаць (у выніку яна зарастае і праз некалькі год знікне наогул), але месцамі ён наогул быў знішчаны.



Калі сутыкаешся з такімі рэчамі (а прыведзены прыклад далёка не адзіны), то міжволі ўзнікае агіднае стаўленне да нашай галіны лесанарыхтоўкі (хаця агулам так меркаваць усё ж пэўна не будзе правільным). Яна не толькі разам высечкай лесу знішчае дзеля асабістых выгод эксістэнцыю, але і часта бяздумна вынішчае і тое патрэбнае людзям, што трапляе на яе шляху. Тое, што зроблена нашымі папярэднікамі і чым мы карыстаемся па сённяшні час. Яскравым прыкладам таму і з'яўляецца ляс старога шляху паміж Чарневічамі і Муравам.

Алесь Барэвіч

Сяміканцовая зорка(знізу).



На камені маецца чатыры адтуліны, якія размешчаны папарна (зверху і справа).



Загадкавы камень

У лясх Барысаўшчыны можна сустрэць шмат камяней са слядамі апрацоўкі, з рознымі знакамі. Далёка не заўсёды мы можам растлумачыць іх сэнс, а таксама тое, якую ролю адыгрываў той ці іншы валун у кульце ці нейкай іншай сферы жыцця нашых продкаў.

Ужо не раз на старонках нашай газеты мы пісалі пра падобныя камяні. Сёння расповед пойдзе пра адзін з іх, які знаходзіцца непальё ад Барысава. Адшукаў яго і паказаў нам Алесь Панцялей.

У гэтым камені звяртае ўвагу, па-першае, форма. Яна часткова натуральная, часткова падпраўленая людзьмі. Ён мае форму блізкаю да конуса з закругленым нізам. Але гэта не самае адметнае ў ім. Па-другое, у ім маецца чатыры прасвядраваныя адтуліны, якія размешчаны без бачнай за-

канамернасці (па дзве паралельныя адтуліны ў двух месцах). Кожнае з іх мае розную глыбіню. Найбольшая з іх ухадзіць у глыб камяня больш чым на 30 сантыметраў. Па-трэцяе, на ім маецца выразна высечаная сяміканцовая зорка.

На жаль, ніхто з мясцовых жыхароў нічога не можа распавесці пра гэты валун. Цяжка здагадацца пра прызначэнне адтулінаў, але тое, як яны зроблены, уражае. Нельга выключыць магчымасці, што гэты камень хацелі знішчыць

(але па нейкай прычыне гэтыя планы не былі рэалізаваны), і адтуліны прызначаліся для закладкі пораху. Так нярэдка рабілі ў савецкія часы, калі знішчалі былыя культавыя камяні. А тое, што ён быў такім, выпядае вельмі праўдападобным. Так, сяміканцовая зорка вельмі падобна на сляды, якія высякаліся ў старажытнасці на камянях — следавіках.

Якое б не было тлумачэнне форме каменя, яго адтулінам і зорцы, ён, безумоўна, адыгрываў важную ролю ў жыцці жыхароў наваколляў. Хацелася б спадзявацца, што рана ці позна мы зможам даведацца пра гэта больш падрабязна.

Міхась Мацельскі

Помнік на Бярэзіне, народжаны двойчы...

Да 100-гадовага юбілею вайскай кампаніі 1812 года Расія падыходзіла грунтоўна, з імперскім размахам. У Менскай губерні таксама думалі, дзе і як адзначыць юбілейныя імпрэзы. Тутэйшыя археолагі выкавалі прапанову, што цэнтральныя імпрэзы павінны адбыцца на Барысаўшчыне. Барысаў, Студзёнка і Брылёўскае поле — месцы знакавыя: тут, на Бярэзіне, войска Напалеона знайшло сваю канчатковую перамогу, і тут, як лічылі, пахаваны пад курганамі ў братэрскіх магілах загінуўшыя расійскія воіны. Але вось няўдзячна, адсутнічаюць помнікі, а без іх мемарыяльны комплекс і не комплекс зусім. Выправіць гістарычную несправядлівасць узяліся воінскія падраздзяленні расійскага імператарскага войска — правапераемнікі палкоў, удзельнікі бітваў на Бярэзіне ў лістападзе 1812 года.

Ініцыятарам узвядзення помніка на Брылёўскім полі выступіў 108-ы пяхотны Саратаўскі полк, які дыслацыраваўся ў Вільні. У радаводзе палка значыўся 12-ы Егерскі полк, удзельнік бітвы 28 (16) лістапада ў Стахаўскім лесе на правабярэжжы Бярэзіны. Пачын камандзіра Саратаўскага палка палкоўніка Е.А. Міладанавіча знайшоў водтук у шэрагах 112-а пяхотнага Уральскага палка, месцам дыслацыі якога была Сувальская губерня (цяпер у Польшчы). У радаводзе гэтага палка быў 10-ы Егерскі полк, які змагаўся побач з падлоўчымі 12-а палка.

Паміж тым, існавала другая група воінскіх падраздзяленняў, якая пажадала ўдзельнічаць ва ўвекавечанні подзвігу расійскіх салдатаў і афіцэраў на Бярэзіне. На Саборным пляцы Барысава планавалася ўзвядзенне абеліска па праекце пецярбургскага архітэктара І.А. Фаміна. Цікава, што ў кнізе беларускага даследніка У.Г. Краснянскага "Барысаў і Барысаўскі павет у Айчынную вайну 1812 года" (Гродна, 1914) сярод пералічаных воінскіх падраздзяленняў таксама прысутнічае 112-ы пяхотны Уральскі полк. Гэтую групу ўзначальваў палкоўнік Ю.Ю. Капытынскі — камандзір 93-а пяхотнага Іркуцкага Яго Імператарскай Высокасці Вялікага Князя Міхаіла Аляксандра-

віча палка (дыслацыраваўся ў Пскове). У радаводзе Іркуцкага палка значыўся 7-ы Егерскі полк, які праславіўся ў бітве за Барысаўскі тэт-дэ-пон і Барысаў 21 (9) лістапада 1812 года.

Штаб 4-а вайсковага корпуса ў Менску (адносіўся да Віленскай вайскавай акругі), які распаўсюджваўся пытаннямі па ўвекавечанні памяці загінуўшых воінаў на падкантрольнай тэрыторыі, прапанаваў камандаванню Іркуцкага палка прыняць удзел у пабудове помніка ў Брылях. Неўзабаве ад палкоўніка Ю.Ю. Капытынскага прыйшоў станоўчы адказ і гатоўнасць вылучыць 100 з 200 рублёў, сабраных раней на ўзвядзенне абеліска ў Барысаве. Будаўніцтва помніка на Брылёўскім патранавала адмысловая камісія на чале з камандзірам 108-а пяхотнага Саратаўскага палка палкоўнікам Е.А. Міладанавічам. Адзін з членаў камісіі, капітан таго ж палка І.К. Дземікоў, кітаган праект абеліска. Месца для яго ўстаноўкі было абрана на ўзвышаным правым беразе Бярэзіны, адкуль адк-



рывалася выдатная панарама на даліну ракі і Студзёнку. Але галоўным фактарам у выбары месца быў не выгляд, а курганная група з 10-12 курганоў. Тут, ля паўночнай ускраіны шырокага Брылёўскага поля, які межаваў з лясным масівам, што прасціраўся да вёскі Вялікае Стахава, і планавалася ўзвесці абеліск. Задавалася ўрэгуляваць зямельнае і фінансавое пытанні. Першае вырашылася без адмысловых цяжкасцяў. Ад уладальнікаў маёнтка вялікіх князёў М.М. і П.М. Раманавых прызачэнняў не было, а мясцовыя сяляне, уласнікі зямельных надзелаў, неабходны ўчастак далі бязвыплатна. Другое пытанне запатрабавала дадатковага збору грашовых сродкаў. Справа ў тым, што каштарысны кошт прац па праекце склаў 1 тыс. рублёў, а сабраны быў нераўнамернымі долямі

толькі 601 рубель. Вырашана было суму, якая адсутнічае, дабраць. Іркуцкі полк вылучыў дадатковых 50 рублёў. Малая доля грашовага ўдзелу палка тлумачыцца тым, што прырыштэт заставіўся за помнікам у Барысаве, на які акрамя ўжо згаданых 100 рублёў агульным зборам афіцэраў быў зацверджаны вылік па 3 рублі з кожнага, а сярод ніжніх чыноў зроблены кубачны збор.

29 (16) лістапада 1912 года, роўна ў дзень стогодовых угодак Бярэзінскай бітвы, адбылася ўрачыстая цырымонія закладкі помніка, на якую прыбылі дэлегаты ад палкоў-заснавальнікаў, грамадзянскія ўлады Барысаўскага павета. Прышлі сяляне з Брылёў, Студзёнка, Касцюкоў, Вясёлава, Вялікага Стахава і Бытчы, а таксама вучні Бытчанскай царкоўнапрыходскай школы. Адкрыў цырымонію Іларыён Бразоўскі — святар Свята-Траецкай прыходскай царквы сяла Бытча. Каротка абмялаваўшы падзеі вайны 1812 гады ў цэлым, бацьшча падрабязна распавёў аб напалеонаўскай пераправе. Пасля чаго айцец Іларыён адслужыў паніхіду і кароткую літургію ля курганоў, здзейсніў набажэнства. Па завяршэнні богаслужэння старэйшы з штаб-афіцэраў заклаў у падставу помніка срэбную пласціну, на якой было выгравіравана: "16 лістапада 1912 года, у стогодowy юбілей "Айчынай вайны" 1812 года, у валадаранне Яго Імператарскай Вялікасці Гасудара Імператара Мікалая II Аляксандравіча, на гэтым месцы закладзены помнік на вечны ўспамін доблесці і стойкасці егерскіх палкоў. Тут, на гэтай пазіцыі, 14, 15 і 16-го лістапада 1812 гады нашы егерскія палкі аказалі мужны супраціў пераправе праз р. Бярэзінку в. Студзёнка французскага войска, асабіста кіраванай Імператарам Францыі Напалео-

нам, чым быў нанесены канчатковы ўдар французскага войска. Помнік гэты пастаўлены нашчадкамі егерскіх палкоў: 93 пях. Іркуцкім, 108 пях. Саратаўскім і 112 пях. Уральскім палком". Здраўца за імператара Мікалая II, дружнае "ура" і сумесны спеў гімна "Боже, царя храни" завяршылі цырымонію.

Праз 8 дзён вайсковая газета "Віленскі вайсковы лісток" у № 685 ад 24 лістапада (ст.ст.) 1912 года змясціла публікацыю "Закладка помніка ў в. Брылі", у якой пры ўважлівым чытанні выяўляецца сёе-тое цікавае. "Пачатак пакладзены. Але каб захаваць магілы нашых продкаў Егераў (тут жа пахаваныя чыны і іншыя ўдзельнікі), касткі і чэрапы якіх сялянскі плуг пачаў даставаць на свята Божае, а сляды курганоў — раўнаваць з наваколлем, неабходна зараз жа абгародзіць загарадзю (жывою), устанавіць ахову і штогод у гэты дзень здзяйсняць памінанне мясцовым духавенствам, — развіваў сваю думку аўтар публікацыі І. Караткоў. — Мясцовыя жыхары знаходзяць масу рэчаў, якія, вядома, калі б іх збіраць, служылі б памяццю аб вялікай падзеі. Час і надбайнае стаўленне навакольных нават да чэрапаў пахаваных з часам знішчыць усякія сляды дарагога святога месца. Помнік мала кажа цёмнаму чалавеку, а царква, або капліца, са штогадовым маленнем у ёй і жывое слова, якое будзе прамаўляцца тады, паслужыць вечным напамінам аб тых, хто, не баючыся непераможнага грознага ворага, верачы ва Усемагутнага Бога і са словамі — "Знамі Бог!" — кідаліся на ворага, паражалі яго і выгналі з межаў Айчыны". Па ўсёй бачнасці, у грамадстве (магчыма, і сярод афіцэраў штаба Віленскага вайскавай акругі) актыўна абмяркоўвалася пытанне, якім чынам варта ўвекавечыць памяць загінуўшых: уз-

(Працяг на стар. 10)

“Так званая трэцяя сіла”

(Працяг, пачатак у №6-8(159-161) за 2012 год)

Калі я ўжо закрануў тэму т.з. трэцяй сілы, якая змагалася на два бакі фронту, то не магу абмінуць асобу нашага земляка І.Ермачэнка.

У кнізе А.У.Раманько “Карычневыйя цені ў Палессі. Беларусь 1941–1945”, Масква “Вече”, 2008, на стар.339 мы знаходзім:

Ермачэнка Іван (1894-?), беларускі палітычны дзеяч. Афіцэр Расейскай Імператарскай арміі, удзельнік Першай сусветнай і Грамадзянскай вайны, палкоўнік Беларускай арміі. Пасля заканчэння Грамадзянскай вайны эміграваў у Чэхаславакію. Адзін з лідэраў Беларускай эміграцыі ў гэтай краіне. З кастрычніка 1941 г. – прэзідэнт Цэнтральнага савета БНС (Беларуская Народная Самапомач). Генеральны камандант Корпуса Беларускай самааховы. За дзейнасць, якая не ўклалася ў рамкі нямецкіх уяўленняў аб ролі беларускіх нацыяналістаў у акупацыйным рэжыме, змешчаны з паста кіраўніка БНС і адпраўлены зноў у Прагу (вясна 1943 г.). У далейшым не іграў якой-небудзь значнай ролі ў дзейнасці Беларускай эміграцыі.

У гэтай жа кнізе на стар. 79 мы знаходзім, што 22 кастрычніка 1942 г. быў выданы ўказ В.Кубэ аб ужо афіцыйным стварэнні БНС. Ва ўказе гаварылася, што яна “з’яўляецца добраахвотнай народнай арганізацыяй, прызначанай змагацца за адраджэнне Беларускай культуры, рыхтаваць нацыянальныя кадры, аказваць дапамогу беларусам, пацярпелым ад ваенных дзеянняў, пераследу большавікоў і палякаў і аднаўляць разбу-

раны чужакамі беларускі край”.

Згодна ўстава, дзейнасць БНС ахоплівала вельмі шырокі спектр жыцця беларускага грамадства. З дазволу Кубэ яна магла займацца школьнымі пытаннямі, стварэннем дамоў-чытальняў і бібліятэк, арганізацыяй усялякіх курсаў. Акрамя таго, ёй дазвалялася курыраваць народную ахову здароўя і выданне прэсы на беларускай мове. Барысаўскую акругу БНС узначаліў Станіслаў Станкевіч.

У вышэйзгаданай кнізе С.Ярша змешчаны фотаздымак, зняты на першым з’ездзе акруговых кіраўнікоў БНС у Менску ў 1942 г. Цяпер адкрываем кнігу Нінэль Дзмітрыевай і Леаніда Собалі “Зорка надзеі” (мастацка-дакументальная апавесць у сказах аб героях барысаўскага падполля, што дзейнічала ў гадзі ВОВ), Масква, “ДОК”, 1994. На стар. 121-132 у раздзеле “Зброя для партызан” мы знаходзім дадзеныя наконт таго, што І.Ермачэнка быў родам з в.Восава Халопеніцкай воласці Барысаўскага павета. У эміграцыйны ажаніўся на дачцэ чэхаславацкага прэзідэнта Бенуша. Калі разам з нямецкай акупацыйнай адміністрацыяй ён зноў трапіў на радзіму, то праз непрацяглы час паехаў у Барысаў. Там сустрэў земляка, Ёсіфа Пятровіча Даўгалава, падпольшчыка. Ё.П.Даўгалаў успамінаў, што ў ходзе арганізаванага па гэтаму выпадку даставіў І.Ермачэнка спячакі пастамаў тосты “За незалежнасць Беларусі”. Потым, пачаў гаварыць, што немцы рана ці позна сыдуць з Беларусі. Але яны зрабілі вялікую справу: вызвалілі краіну ад камуністаў. Потым І.Ермачэнка прапанаваў Ё.П.Даўгалаву арганізаваць “Саюз



Леанід Шунейка (злева).

Удзельнікі першага з’езду кіраўнікоў Беларускай народнай Самаапамогі (справа), які прайшоў у Менску ў 1942 годзе. Сядзіць у цэнтры – Іван Ермачэнка.



Ля памятнага знака на месцы пакарання падпольшчыкаў у Берзіно (злева). Здымак 1998 года.

Браніслаў Замбржыцкі (справа).



барацьбы за незалежную Беларусь”. Апошняму таксама гаварыў, што немцы яму пакуль давяраюць, і калі той дасць згоду стаць членам ствараемай арганізацыі, то ён дапаможа яму і іншым магчымым членам уладкавацца на добрую працу ў гарадскія акупацыйныя ўстановы. У далейшым Ё.П.Даўгалаў стаў працаваць загадчыкам сталовай на шклозаводзе, а іншы падпольшчык, Браніслаў Замбржыцкі – загадчыкам аддзе-

ла аховы здароўя г.Барысава. Атрымалі пасады і іншыя з тых, каго рэкамендаваў І.Ермачэнка Ё.П.Даўгалаў. На жаль, у асобе Ё.П.Даўгалава І.Ермачэнка памыліўся. Ён быў верным савецкай уладзе і да незалежнасці радзімы яму, вядома ж, справы не было. Аб якіх-небудзь іншых ячэйках “Саюза барацьбы за незалежную Беларусь” на Барысаўшчыне і іх далейшы лёс мне невядома.

А вось азнаёмцеся з яшчэ ад-

ным цікавым дакументам.

Штаб н/о “Шорс” (н/б імя Шчорса – Ц.А.) Штаб бригады 30.01.44 20.30

Разведсводка

По даным войсковой разведки н/о “Шорс” в районе д.Демешков-ка (Бярэзінскі раён – Ц.А.) 30.01.44 произошёл бой между полицейскими и немцами. Потери со стороны полицейских 1 убит и 2 раненых, немцев не известно.

Командир н/о Роспись /Латин/ Военком н/о /Соболев/ /Нач.штаба Роспись /Козлов/ “НДАРБ Фонд1405 Вон.1 снр.1997 арк.83”

Магчыма, нехта з нашых чытачоў валодае нейкай інфармацыяй па гэтым факце?

У 20-я гады на Ігуменшчыне апераваў антысавецкі партызанскі аддзел Івана Ждановіча родам з в.Рэпішча. А ў гады вайны начальнік паліцыі г.Чэрвеня быў таксама нехта Ждановіч. Хацелася б таксама даведацца, ці не сваякі яны.

Андрэй Цісецкі



Аперунаўнаважаныя аддзялення крымінальнага вышук Барысаўскага РАУС (злева). Здымак канца 40-х гадоў XX ст. Другі злева Герасім Аляхновіч.

Асабовы склад аддзялення крымінальнага вышук Чэрвеньскага РАУС (справа). Сядзіць другі справа намеснік аддзялення капітан міліцыі Герасім Аляхновіч.



Помнік на Бярэзіне, народжаны двойчы...

(Працяг, пачатак на стар. 9) весці помнік альбо пабудоваць невялікую цэркаўку або каплічку. Відавочна, што аўтар з’яўляўся прыхільнікам другога меркавання. Заўважу, што гэта ўсяго толькі здагадка.

Да асноўных прац па будове помніка салдаты 108-а Саратаўскага пяхотнага палка з прыцягненнем мясцовых жыхароў прыступілі ўвесну 1913 года. У траўні прывялі ў парадку курганы: насыпныя абвалілі і здыравалі і паставілі драўляныя крыжы. Ад імя палкоўніка Е.А.Міладанавіча ўсім зацікаўленым бакам разаслалі запрашэнні “ўшанаваць сваёй прысутнасцю асвячэнне помніка, збудаванага ў в. Брылі, Барысаўскага павета”, вызначанае на 13 гадзін дня 15 траўня (ст.ст.).

Урачыстае мерапрыемства пачалося ранішняй паніхайд па загінуўшых егерах 7-а, 10-а і 12-а палкоў. Роўна ў 13 гадзін наступіла галоўная частка мерапрыемства. На цырымоніі адкрыцця прысутнічалі: афіцэры на чале з камандуючым войскамі Віленскай вайскавай акругі, генералам ад кавалерыі П.К.фон Рэненкамфам, афіцэры-дэлегаты і па адным узводзе салдат Іркуцкага, Уральска-

га і Саратаўскага пяхотных палкоў, губернскай і павятовай ўлады на чале з менскім губернатарам А.Ф.Гірсам. У ліку прадстаўнікоў мясцовай грамадскасці можна было бачыць, у прыватнасці, пару І.Х. і В.З. Каладзеваў. Прысутныя асабліва адзначалі вялікі збег мясцовага насельніцтва абодвух палкоў. Як паведамляў аўтар нататкі аб адкрыцці помніка, апублікаванай у № 22 газеты “Наша Ніва” ад 31 траўня 1913 года, “бо думалі, што будзе даваць дармовую гарэлку, але гэтага не было”.

Адкрылася мерапрыемства набажэнствам, якое адслужыў настояцель Свята-Васкрасенскага кафедральнага сабора Барысава пратаірэя святар Мікалай Фалевіч. Пасля заканчэння набажэнства войскі, пастроеныя ля помніка, накрытага покрывам, узялі зброю на варту, і ў гэты момант пакрывала апала. Перад поглядам прысутных паўстаў вытанчаны гранітны абеліск, увенчаны знакам Расійскай імперыі – двухгаловым арлом. Помнік умова дзяліўся на тры складовыя часткі – стэлу, гранітны блок і пастамент-падставу. Пастамент меў васьмікутную крыжападобную форму, склад-

зеную з цэглы і выфарбаваную ў карычневый колер. У маленькіх нішах пастамента знаходзіліся белыя крыжы, прычым не праваслаўнага, а пацінскага тыпу. Куты пастамента займалі чатыры тумбы-аналоі з белым франтальным бокам. На кожнай тумбе ляжалі расчыненыя кнігі, якія ўтрымлівалі выняткі з Святога Евангелля і выказванні расійскага палкаводца генерал-фельдмаршала А.Суворова. Надпісы на старонках былі наступныя:

“Я аз живот вечный дам им: и не погибнут во веки. (Ев. От Иоанна, гл. Г.)”;

“Волины сея любве никтоже имать, да кто душу свою положитъ за други своя. (Ев. От Иоанна, гл. ЕГ.)”;

“Кого из нас убьют Царствие Небесное; живым слава, слава, слава! (Суворова)”;

“Три воинския искусства: глазомер, быстрота и натиск. (Суворова)”.

На франтальным боку пастамента значыліся два гады: 1812г. 1912г. Далей ішоў пераходны элемент, на якім быў усталяваны гранітны блок з высечаным на ім мемарыяльным надпісам:

“Доблестным предкам егерям 7-го, 10-го и 12-го полков павшим в сражении на реке Березине 15, 16 и 17 ноября 1812 года. Благодарные потомки: 93-й Иркутский 112-й Уральский 108-й Саратовский пехотные полки”.

На блоку стаяла гранітная стэла, франтальную грань якой упрыгожваў георгіеўскі крыж белай эмалі, апраўлены зялёным вяном з дубовага і лаўровага лісця. Вянкаў стэлу пазалочаны арол (па адной версіі ён быў бронзавы, па іншай жалезны). Падставай помніку служыў высокі подыум з прыступкамі, вядучымі да кожнага з 4-х бакоў абеліска, вышыня якога ад падножжа і да кончыка крыжы на кароне арла складала каля 6,5 м.

“Па абвяшчэнні многіх гадоў і здравіцы Гаспадару Імператару і Царскай Сам’і, пакрытай гучным “ура”, пяхотныя ўзводы па 16 шэрагаў у кожным пад кіраўніцтвам генерал-ад’ютанта П.К.фон Рэненкамфа прайшлі ля помніка ўрачыстым цырыманіяльным мар-

шам. На гэтым афіцыйная частка завяршылася”.

Неафіцыйная частка мерапрыемства працягнулася на ўзлеску Стахаўскага лесу. У паходным шатры афіцэрскага сходу 108-а Саратаўскага пяхотнага палка адбылася памятная абедная трапеза, падчас якой прагучалі шматлікія тосты, у тым ліку і за “палкі, продкі якіх сто гадоў таму назад абагрылі сваёй крывёй гэтую зямлю і са славаю супрацьстаялі ўсяму войску Напалеона”.

“Па абедзе загадалі палкавой музыцы зайграць польку, а селянскім дзеўчатам танцаваць, – працягваў аўтар “Нашай Нівы”, – але штось танцы ня клеіліся: дзяўчаты не надта ўжо ўмелі забаўляць паню. Адна дзеўчына дала салда-ту падержаш вялікую хустку пакуль патанцуе, але браць назад хусткі не прышлося, бо не было ні салдата, ні хусткі”.

Чытачам “Томана”, думаю, цікава будзе даведацца імя аўтара нататкі, скрытага пад крыптанімам “Ш-т” – Язэп Шпэт.

(Працяг будзе)

Аляксандр Балябін, гісторык ДУК “Барысаўская цэнтральная бібліятэка імя І.Х.Каладзева”



Ківерная бляха 55-а палка са слядамі ўдару штыка, якая была знойдзена недалёка ад вёскі Бытча.

Металадэтэктарны пошук як спосаб даследавання падзей Айчыннай вайны 1812 года

Шмат невядомых падзей лістапада 1812 года ўтоена ад нас у музеі часу. Адна з іх — гэтак выратаваў 4-а батальёна 55-а лінейнага пяхотнага палка маёра (шэф батальёна — Заўв. аўтара) Жуайе. Дагэтуль гісторыкі і аматары тэмы Напалеонаўскіх войн маглі меркаваць аб гэтых падзеях на мемуарах і пазнейшых публікацыях у гістарычнай літаратуры. Прычым версію падзей ад генерала Луі Партуно ў наступным падхвалілі ўсе даследнікі, ды і непасрэдным удзельнікі бітваў на Бярэзіне, не звязаныя асабіста з акалічнасцямі паланення 12-й пяхотнай дывізіі. Металадэтэктарны пошук дапамагае не толькі выправіць недакладнасці ў гісторыі, але і аднавіць гістарычную справядлівасць, аддаць даніну павагі тым, хто сапраўды выканаў свой вайсковы абавязак.

Сцісла нагадаю, як апісаны падзеі ў мемуарах, і ў далейшым паспрабую ўвязаць падзеі з рэальнай мясцовасцю і з улікам знаходак аматараў вяснянай археалогіі. А таксама зрабіць высновы, не зусім падобныя на тыя, што падаюць нам пісьмовыя крыніцы.

Падшоўшы ў дзве гадзіны дня 27 лістапада да мызы Старабарысаў, генерал-маёр Е.І. Уластаў атакаваў і разбіў напатаканую на шляху групу французў, якія адсталі ад сваёй частак і рухаліся да Студзёнкі.

Уластаў размясціў свае войскі на паўночным беразе лагчыны, на якой месцілася паселішча, і тым самым перарэзаў адзіную дарогу з горада Барысава да Студзёнскаўскай пераправы.

Да вечара пазіцыі для мызы ўзмацнілі войскі корпуса генерал-лейтэнанта Ф.Ф. Штэнгеля і ўтварылі рэзервовую групоўку.

У задачу 12-й пяхотнай дывізіі (з кавалерыйскай брыгадай ўзмацнення) 9-а пяхотнага корпуса Вялікай арміі дывізія генерала Луі Партуно ўваходзіла ўтрыманне Барысава да вечара 27 лістапада з мэтай уводзіць супраціўніка ў зман аб знаходжанні асноўных сіл Вялікай арміі (спроба працягнуць падманваць Чычагава). Адначасова Партуно павінен

быў затуляць Барысаўскі мост, абцяжарваючы тым злучэнне і арганізацыю ўзаемадзеяння рускіх войскаў.

Пачуўшы стральбу з боку Старабарысава і даведаўшыся аб руху з боку Лошніцы атрадаў казакаў, генерал Партуно ацаніў становішча і прыняў рашэнне прарывацца да Студзёнкі. Ён выступіў з Барысава пасля шасці вечара 27 лістапада.

Па мемуарах французскага генерала, з прычыны змяркання адбылася фатальная памылка — быў збыліты маршрут руху. Замест таго, каб уздоўж берага Бярэзіны накіроўвацца да Студзёнкі, французскія войскі адхіліліся направа і выйшлі да Старабарысава, прама да пазіцыі супраціўніка, які іх чакаў. Завязаўся бой.

Толькі ар'егард дывізіі — 4-ы батальён 55-а лінейнага палка — пад камандаваннем маёра (батальёнага камандзіра) Жуайе, які затрымаўся ў горадзе для знішчэння перапраў праз раку Сха, здолеў абраць правільны шлях, і ўжо позна ўначы далучыўся да 9-а корпуса, маючы ў сваім складзе каля 220 чалавек і везучы з сабой 4 гарматы. Генерал Партуно сцвярджае, што батальён заблудзіўся, пайшоў не той дарогай і гэтак даў магчымасць камандзіру батальёна прабіцца да галоўных сіл. Але гэта не так.

На сучаснай тапаграфічнай карце мясцовасці дарога ад горада Барысава да мызы Старабарысаў адна і цалкам супадае з дарогай, паказанай на карце рускага вяснянага гісторыка А.І. Міхайлоўскага-Данілеўскага, іншай дарогі няма. Злева груды, справа пойма ракі Бярэзіны. Гэта значыць, і асноўныя сілы дывізіі, і батальён Жуайе не маглі абмінуць рускіх пазіцый, бо яны ішлі па адной дарозе. Рэальна да сустрэчы з рускімі войскамі заблудзіцца не было магчымасці практычна. Другой дарогі проста не было.

Зыходзячы з гэтага, можна зрабіць выснову, што рэальная мясцовасць і адсутнасць другой дарогі дае поўную падставу ўсумніцца ў аб'ектыўнасці ацэнкі падзей камандзірам 12-й пяхотнай дывізіі.

А што нам падкажа металадэтэктарны пошук? Мясцовасць даўно і дбайна была працасана да мяне, але тэхнічны магчымасці толькі што набытага Мінелаба Explorer SE Professional (вялікі гвардзейскі гузік б'е на паўметра) далі цікавы вынік. Знаходкі дзволілі таксама па-іншаму паглядзець на дакладнасць мемуараў французскага камандзіра дывізіі. Ураўне ручая, што працякае праз вёску Бытча, у 200-х метрах на ўсход ад Бярэзіны і ў 5 км ад месца бою асноўнай часткі 12-й пяхотнай дывізіі з корпусам генерала Штэнгеля, гэта значыць, ад мызы Старабарысаў, на месцы былога млына, мною была знойдзена ківерная бляха 55-а палка са слядамі ўдару штыка. У ліку мноства іншых артэфактаў вайны 1812 года, выяўленых мною там жа, маюцца і малы гузік 44-а лінейнага палка (таксама з дывізіі Партуно) і вялікі гузік гвардыі. Як я даведаўся з распытаў іншых "кам-

радаў", на гэтай жа дарозе ўздоўж Бярэзіны знойдзены мундзірныя гузікі 5-а палка пешай артылерыі і мноства мушкетных куль. Падобныя знаходкі азначаюць адно — батальён з боем прарываўся па дарозе ўздоўж Бярэзіны і салдаты Жуайе не пажалілі здавацца ў палон. Гэта былі ваяры, загартаваныя баямі ў Іспаніі.

Дывізія Партуно завязала бой за паселішча Старабарысаў. Мыза пераходзіла некалькі разоў з рук у рукі. Але ў выніку Партуно адступіў на паўднёвы бераг лагчыны.

Дывізія, па ўсёй бачнасці, была схільная да панікі і страціла баяздольнасць, бо тыя, што адсталі, прынеслі вестку аб тым, што Барысаў заняты казакамі, і ад'ютант Партуно Раше паведаміў, што масты ў Студзёнцы агорнутыя полымем. Пасланы афіцэр пацвердзіў гэтак паведамленне, прыняўшы, па ўсёй бачнасці, полымя палаючай вёскі Бытча за масты генерала Эбле.

Луі Партуно пісаў: "Мы былі акружаны, сціснутыя абозамі і 8 тысячамі адстаўшых, большай часткай бязбройных, у лахманах, падобных на вандруючых мерцаючых. Направа знаходзілася гара, занятая рускімі, налева Бярэзіна і рускія, і іх ядры прабівалі нашы калоны наскрозь. Да дзяржэння бедстваў мне данеслі, што загараўся масты пры Студзёнцы, дзе трэба было злучыцца з войскам. Пасля аказалася, што вестка была недакладнай, і мы даведаліся, што полымя ў вёсцы прынялі за пажар мастоў, я паслаў адшукаць якую-небудзь дарогу для выратавання, спадзеючыся ў поцемках прабіцца ўпотай міма рускіх, і забараніў страляць".

Партуно з невялікай групай сал-

датаў, да дзвюх рот, перасёк баявыя пазіцыі рускіх войскаў і пачаткаў блукаць па лесе. Далей ён успамінае: "Мінуючы невялікую прастору, я апынуўся сам-насам з неспрыяцелем, але працягнуў марш у найвялікшай цішыні, па балотах, азёрах і лясах, пераследуючы і сціснуты казакамі, бо быў імі пазнаны. Акружаны са ўсіх бакоў варожымі агнямі, знемагаючы ад голаду, стомленасці і сцюжы, ледзь не патануўшы ў возеры, якое толькі што замерзла і ўтоена было ад нас цемраю і снегам, мы склалі зброю". Дарэчы аб азёрах — іх няма, і ўсе яны знаходзяцца ўздоўж ракі, з'яўляючыся старышчамі. Заўважце, колькі трагедыі, і ўсё змяшана: і бой, і блуканне генерала, і тое, што яго пазналі ў цемры. І наогул сітуацыя паднесена, як поўная безнадзейнасць. А як жа ўсё-такі выратаваўся батальён Жуайе — ды так, проста заблудзіўся, і яшчэ разам з ім заблудзілася дывізія артылерыі. Але "суровы" па выніках капання Мінелаба — "прафесійны эксплутатар страсцей" (Explorer SE Professional) аспрэчыў мемуары французскага генерала. Генерал відавочна хітраваў, спрабуючы апраўдаць здачу дывізіі ў палон. Даведаўшыся аб капітуляцыі, Напалеон у лютасці сказаў: "Бараншчык мог зберагчы таварышаў ад ганьбы, даўшы сігнал да нападения. Маркітантка магла захаваць дывізію, выгукнуўшы: "Кожны за сябе!"

Які ж далейшы лёс батальёна? Алег Сокалаў, сучасны расійскі гісторык у сваёй кнізе "Армія Напалеона" піша аб батальёне: "Для таго, каб не даць рускай батарэі, якая высуналася да ракі, весткі агонь па пераправах, у нападение на гаёк быў кінуты адзін французскі батальён, пакінуты ў корпусе Віктара. Гэты маленькі атрад колькасцю ў 213 чалавек пад начальствам камандзіра батальёна Жуайе, падтрыманы дзесяцімі Бадэнскай пяхотнай брыгадай, накіраваўся наперад. Ва ўпартым баі ён адціснуў рускую пяхоту і вымусіў батарэю адкаціцца назад, тым больш, што з іншага берага ракі адкрыла агонь гвардзейская артылерыя. Аднак за гэты невялікі поспех батальён Жуайе заплаціў дарагі кошт. На працягу дзесяці хвілін ён страціў больш трох чвэрцяў свайго складу, і ў яго складзе да канца бою застанецца толькі 42 чалавекі!"

Іспраўдзіўся знаходкі мундзірных гузікаў 55-а палка насупраць моцнага вёскі Студзёнкі, а таксама багатае мушкетных куль пацверджанне ўспамінаў сучаснікаў бітвы аб падзвігу батальёна і паказваюць на месца апошняга бою маёра і яго салдатаў.

Час не захаваў успамінаў камандзіра Жуайе, і, па ўсёй бачнасці, ён загінуў у "Крывавага ручая" (маленькая рачулка ля вёскі Студзёнкі) або замерз па дарозе на Вільню. Але версія мемуараў генерала Луі Партуно аб тым, што батальён заблудзіўся і таму не здаўся ў палон, не зусім зразумелая пры супастаўленні тэкстаў з рэальным рэльефам мясцовасці, месцам гістарычных дарог і знаходкамі артэфактаў па 1812 годзе.

Уладзімір Кішчанка, гісторык Барысаўскай цэнтральнай раённай бібліятэкі імя І.Х. Каладзева

Планавікі

З цікавасцю прачытаў у папярэднім нумары "Томана Барысаўшчыны" артыкул пра Барыса Андрэевіча Макейчанку, які ў мінулым працаваў першым намеснікам старшыні Дзяржплана БССР. У сувязі з гэтым мне хацелася б успомніць яшчэ двух высокапастаўленых савецкіх планавікоў, імёны якіх таксама звязаныя з нашым горадам.

Язэп Львовіч Чорны (1906-1994) з 1924 па 1930 працаваў на шклозаводзе і вучыўся ў Барысаўскім рабфаку. Затым скончыў політэхнічны інстытут. Потым быў шлях ад радавога

інжынера да старшыні Дзяржплана БССР. На гэтай працы ён знаходзіўся з некаторымі перапынкамі з красавіка 1938 па жнівень 1953 года, калі за крытыку кіраўніцтва быў выдале-



Я. Чорны

затым ён быў пераведзены ў Маскву, дзе ўвайшоў у саюзны ўрад,

ны з урада.

Такую ж пасаду старшыні Дзяржплана Беларускай ССР займаў і выхадзец з Барысава Анатоль Антонавіч Рэут (1928-2001), але затым ён быў пераведзены ў Маскву, дзе ўвайшоў у саюзны ўрад,

прызначаны Міністрам СССР і першым намеснікам Дзяржплана СССР, прапрацаваўшы на гэтай пасадзе з 1985 да выхаду на пенсію ў 1989 годзе. Ён быў лаўрэатам Дзяржаўнай прэміі і ўзнагароджаны некалькімі вышэйшымі ордэнамі.

Могуць сказаць, што для радных грамадзян дзейнасць гэтых планавікоў была непрыкметная, паколькі іх планаванне

хранічы дэфіцыт і сталыя чэргі не ўхіліла. Але што маглі зрабіць хай нават самыя таленавітыя гаспадарнікі ў краіне партыйнага гвалту і карыкатурнага сацыялізму?



А. Рэут

Аляксандр Розенблюм

Ці магло быць Барадзіно, калі б не было Лубіно?

4 жніўня ў Кардымаўскім раёне Смаленскай вобласці праходзіў ваенна-гістарычны фест, які быў прысвечаны 200-годдзю бітвы пры Лубіно (у французскай гістарыяграфіі – бітва пры Валуцінай гары).

У рэканструкцыі бітвы прынялі ўдзел больш 1000 уніфармістаў з Расіі, Беларусі, Украіны, Польшчы і Латвіі. Горад Барысаў прадстаўлялі клубы ваенна-гістарычнай рэканструкцыі “Дняпроўскі пяхотны полк”, “Беларускі гусарскі полк”, “Азоўскі пяхотны полк” і “50-я рота лёгкай артылерыі”, а сталіцу нашай рэспублікі – “Менскі пяхотны полк”, “Магілёўскі пяхотны полк”, “18-ы пяхотны полк ВКЛ” і “17-ы ўланскі полк ВКЛ”. Ваенна-гістарычная рэканструкцыя была арганізаваная адміністрацыяй Смаленскай вобласці і фондам “Прымірэнне” і прыцягнула ўвагу каля 20 тыс. гледачоў, у т.л. прадстаўні-

коў СМІ і амбасады Францыі ў Расіі.

Эпізод рэканструкцыі бітвы пры Лубіно праходзіў у адпаведнасці з гістарычнай рэчаіснасцю: на поле ў баявых парадках занялі пазіцыі палкі рускай пяхоты і эскадроны кавалерыі пад камандаваннем генерала П.Тучкова, задачай якіх, які роўна 200 год таму, было затрымаць корпус маршала М.Нэя. Сёлетняя рэканструкцыя была самай маштабнай (яна тут праводзіцца ўжо ў пяты раз). Распачалася яна з залпаў гармат. Без перадышкі палкі французскай лінейнай і лёгкай пяхоты атакавалі пазіцыі рускіх войскаў. Французскія гусары, захапіўшы рускую ар-



У час рэканструкцыі бітвы пры Лубіно.



тылерыйскую батарэю, разам з цяжкай кавалерыяй – кірасірамі і коннымі карабінерамі – беспаспяхова спрабавалі прабіць пралом у шэрагу рускіх грэнадзёраў. Бітва скончылася стратэгічнай перамогай рускага ар’ергарда – наступ францу-

заў быў адбіты, а асноўныя сілы былі захаваныя для Барадзінскай бітвы. Аб бойцы пры Лубіно граф Сегюр, ад’ютант Напалеона, у сваіх мемуарах адзначае: “У іх паразе было столькі ж славы, колькі ў нашай перамо-зе”.

Пасля рэканструкцыі адбылося ўрачыстае перапахаванне рэштак 28 рускіх, французскіх і партугальскіх жаўнераў, якія загінулі ў бітве пры Лубіно. Увечар у гістарычным лагеры прайшоў “Гусарскі бал”, у якім прынялі ўдзел уні-

фармісты і госці фесту. На наступны дзень у Смаленску пры шматлікіх гледачах прайшоў ваенна-гістарычны парад уніфармістаў – удзельнікаў рэканструкцыі.


Зміцер Ракаў,
уніфарміст



Крыжаванка

складзена на матэрыялах гэтага нумара

Па гарызанталі: 1 – былое мястэчка; 2 – вядомы беларускі археолаг XIX стагоддзя, які пэўны час жыў на Барысаўшчыне; 3 – гістарычная назва часткі сучаснай вуліцы Камсамольскай у Барысаве; 4 – вёска на Барысаўшчыне; 5 – вёска на Барысаўшчыне; 6 – Тутэйшы землеўладальнік у XVII стагоддзі; 7 – лясніцтва; 8 – тутэйшая землеўладальніца ў XIX стагоддзі; 9 – рака на Барысаўшчыне; 10 – гараднічы ў Барысаве напрыканцы XVIII стагоддзя; 11 – фальварак, потым маёнтак; 12 – раён, які мяжуе з Барысаўскім раёнам; 13 – ратман у Барысаве напрыканцы XVIII стагоддзя; 14 – вёска на Барысаўшчыне; 15 – бургамістр у Барысаве напрыканцы XVIII стагоддзя; 16 – вёска на Барысаўшчыне.




Адказы на крыжаванку, што змешчана ў “ГБ” №6-8(159-161): 1 – Забашавічы; 2 – Аздыціцкі; 3 – Бярэзіна; 4 – Брылёўскае; 5 – Урыцкага; 6 – Вяслоўскі; 7 – Полацкая; 8 – Ігумен; 9 – Паўлавец; 10 – Завадская; 11 – Шчорса; 12 – Прыяміна; 13 – Чарнышэўскі; 14 – Рынкавая; 15 – Цэнтральная; 16 – Печы.

Найпрасцейшы шлях знайсці сабе сяброў, аднадумцаў – даць абвештку на старонках газеты “Гоман Барысаўшчыны”!


Купон для бясплатных прыватных абвестак	
Рубрыка (куплю, прадам ці інш.)	
Тэкст	
Тэлефон _____ Прозвішча _____	
Адрас	
Аб’явы без тэлефона і адраса не прымаюцца	
Купон дасылайце на адрас: 222120, а/я 43, Барысаў-1	

Лічбавая крыжаванка


4: 1234, 2547, 3726, 4430, 4475, 5021, 7301, 7482;
3: 150, 175, 257, 304, 351, 410, 457, 514, 654, 734, 742.



Японская крыжаванка



Адказ на лічбавую крыжаванку, што была змешчана ў “ГБ” № 6-8(159-161)



Прыватныя абвесткі

Падзялюся

• Алоз, кітайскай (японскай) цыбуль. Тэл. 8-017774-56-67.

Куплю

• Першы том руска-беларускага слоўніка, выдавецтва “Беларуская энцыклапедыя”, Менск, 2002 г., або іншага выдання (літары ад А да Л). Тэл. 8-017774-56-67.

Прадаецца

• Электрасамавар (аб’ём 3л) жоўтага колеру, 150 тыс. руб. Тэл. 8-017774-56-67.

Маю патрэбу

• У дапамогу ў наборы беларускіх тэкстаў на кампутары і праглядзе інтэрнэту. Тэл. 8-044-723-10-39 (Velcom).

ГОМАН БАРЫСАЎШЧЫНЫ

Рэдакцыйная рада:
Белы Іван Юр’евіч,
Мяцельскі Міхась Альфрэдавіч
(літэратурны рэдактар і выдавец),
Пучыла Міхась Канстанцінавіч,
Шміт Таццяна Георгіеўна (нам. рэдактара).

Тэл/факс 75-32-77,
79-56-86,
8(029)615-32-77.

e-mail: gomanbar@tut.by

Крыніца: г. Барысаў, 5-я Канюха, 11-04.

Наклад 299 асобнікаў

Падпісана ў друк 14.00 04.09.2012 г.

Замова № 7152

Друкарня “Імя 1-га Мая”

г. Барысаў, вул. Будаўнікоў, 33.

Газета надрукавана з гэтага дыяналізаваў заказчыка.

ISSN 2074-0573

00912

9772074057006

Адрас для пісьмаў:

а/с 43, Барысаў-1,

222511, Беларусь